

శ్రీ విశ్వ మీమాంస

తెలుగు సామ్రాజ్య శాస్త్రము

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగీయై
భోగములమధ్య త్యాగీయై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :
బ్రహ్మచీన

భగవాన్ శ్రీసత్యానంద మహర్షిలవారు

గౌరవసంపాదకులు :
పూజ్య శ్రీబ్రహ్మచీనందతీర్థస్వామిలవారు

సంపాదకులు :
శ్రీ శ్రీపారి తీర్థ స్వామిలవారు
9959300918

సహాయ సంపాదకులు :
పురుషోత్తమబ్రహ్మచారి 8121256201

సంపుటము 68 సంచిక 2
శ్రీజయ నామ సంవత్సరము
మాఘమాసము - ఫిబ్రవరి 2015

సంవత్సర చందా : రు. 100/-
జీవిత చందా : 1,116/-
పోషకులు : 2,116/-
రాజపోషకులు : 5,116/-
మహారాజపోషకులు : 11,116/-

Visit Website :
www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. ఆధ్యాత్మ ప్రబోధము.....	4
4. శ్రీమద్భాగవతామృతము.....	7
5. సద్గురు లేఖావళి.....	11
6. శ్రీ త్యాగరాజ కీర్తనలు.....	13
7. విదురనీతి.....	15
8. సుభాషిత రత్నమాల.....	16
9. శ్రీరామాయణ తరంగిణి.....	17
10. ధ్యానించుటకే జీవించుము.....	26
11. మహాభారతము.....	30
12. ఆశ్రమవార్తలు.....	38
13. శాశ్వత భిక్షానిధి.....	40
14. ఆశ్రమ గ్రంథమాల.....	41

ముఖచిత్రము
శ్రీ పార్వతి పరమేశ్వరులు

పచ్చాబ్దమ్

ఫిబ్రవరి 2015

- మాఘపూర్ణిమ
- 9,10,11 శ్రీశివరామకృష్ణతపోవన రజతోత్సవములు
- కుంభ సంక్రమణము
- ఏకాదశి
- మహాశివరాత్రి
భగవాన్ శ్రీసత్యానందమహర్షి
104వ జయంతి
కోటిపల్లి తీర్థం
- అమావాస్య
- ఫాల్గుణమాసం ప్రారంభం
- చంద్రదర్శనము
- పుత్రగణపతి వ్రతం
- శ్రీకంఠజయంతి
శ్రీబ్రహ్మానందతీర్థ స్వామివారి
83వ జయంతి

భగవన్నుతి

రుద్రాధ్యాయము - నమకము - నవమానువాకము

10-4వ యజుస్సు : మృడా నోరుద్రో తనో మయ స్పృధి క్షయ ద్వీరాయ నమసా
విధేమ తే, యచ్ఛం చయోశ్చ మనురాయజేమి తాతద శ్యామ తవ రుద్రప్రణీతా॥

సాయణాచార్య తాత్పర్యము : ఓ రుద్రా! నీవు మాకు ఇహపరలోక సుఖములను కల్గింపుము. అందుకై మా పాపనాశకుడవగు నీకు నమస్కరింతుము. నీవు మాయందనుగ్రహించినగాని ప్రజాపతి మాకు సుఖమును, దుఃఖములేమిని చేయజాలడు. నీ ఆజ్ఞ చేతనే సరిగ చేయగల్గును.



ప్రార్థన

అపాతాళ నభస్థలాంతభువనబ్రహ్మాండ మావిస్ఫురత్
జ్యోతి స్ఫాటిక లింగమౌలివిలసత్ పూర్ణేందువాతామృతైః ।
అస్తోకాఘ్రత మేక మీశ మనిశం రుద్రానువాకాన్ జపేత్
ధ్యాయే దీప్నితసిద్ధయే ద్రువపదం విప్రోభి సింఛే చ్చివమ్ ॥

పాతాళమునుండి బ్రహ్మలోకపర్యంతముగ బ్రహ్మాండములయందు ప్రకాశించువాడును, జ్యోతిస్వరూపుడును, తెల్లని స్ఫటికమువంటి స్వరూపముకలిగి విరాజిల్లువాడును, పరిపూర్ణ చంద్రబింబమునుండి జాలువారు అమృతముతో కూడినవాడును, ఎల్లప్పుడు తడిసిన వాడును, ఏకస్వరూపముగలవాడును, ఈ సమస్తమునకు నియామకుడును, సదా రుద్రానువాకమును జపించువాడును, శాశ్వత పరమపదముకొఱకు, కోరినవరసిద్ధికొఱకు నేను పరమేశ్వరుని ధ్యానించు చున్నాను.

అధ్యాత్మ ప్రబోధము

భగవాన్ శ్రీసత్యానందమహర్షులవారు

(గత సంచిక తరువాయి)



పూర్వజన్మలున్నప్పుడు భావి జన్మలు కూడ సంభవ మని ఊహించుటకు, నిర్ణయించుటకు అవకాశము కలదుగదా! దూరదర్శనులును, త్రికాలజ్ఞులును, సమదర్శనులును, సిద్ధపురుషులును, అఖండ శక్తి సమన్వితులును నగు మహాత్ములు, మహర్షులు, యోగీశ్వరులు తమ జ్ఞాన దృష్టితో పూర్వ జన్మలు, రాబోవు జన్మలు కలవనియు బ్రహ్మసాక్షాత్కారము వరకు ఈ జన్మపరంపర తప్పదనియు దృఢముగ బోధించుచున్నారు. వేద శాస్త్రములును అట్లే ఉపదేశించుచున్నవి. కాని భావి జన్మలు కలుగకుండుటకై అనగ మాతృగర్భమున తొమ్మిది మాసములు గర్భనరకమును అనుభవింప కుండుటకై ఘోర సంసార సముద్రమున పడి దుఃఖములను పొందకుండుటకై గురువు చెప్పిన చొప్పున నదీతీరములలోనో నిర్మల నిర్జన పవిత్ర స్థలములలోనో సర్వేంద్రియములను జయించి, నియమయుక్తైః తపంబొనర్చి “బ్రహ్మమే నే” నను అఖండాత్మానుభవమును పొందవలయును. అటులొనర్చి శీఘ్రకాలమున పరమహంస స్థితిని సాధింతురుగాక!

పునర్జన్మ సిద్ధాంతమువలనను, అవతార విశేషమువలనను, మన వైదిక మతము సహేతుకమైన దనియు తర్కమునకు నిలుచు ననియు అనుభవమునకు కూడ సరిపోవు ననియు, అఖండకీర్తి ప్రతిష్ఠనందుకొన్నది. పునర్జన్మ సిద్ధాంతమును సమ్మతించని క్రైస్తవ మహమ్మదీయాది మతములను అవలంబించువారిప్పుడు జన్మములున్నవని అంగీకరించుచున్నారు. ఈ జన్మ మొక్కటే యనియు ఈ జన్మమున భగవంతుని దర్శించిన శాశ్వత స్వర్గ మనియు, లేకున్న శాశ్వతనరక మనియు భగవద్దర్శనమును పొందుటకు ఒకే అవకాశము నొసంగుట పాడి కాదనియు విజ్ఞుల అభిప్రాయము. అవకాశములనేకములు కలవనిన జాప్యమునకు తమోగుణమునకు నిరుత్సాహమునకు కారణమగును. అవకాశ మొక్కటియే యనిన తప్పని సరిగి ఈ జన్మమునందే దేవుని దర్శించి కృతార్థులగుటకు తీవ్ర ప్రయత్నము సల్పు ఉత్సాహము, ఉద్రేకము జనించును.

కాన ఆ మహాపురుషులట్లు చెప్పియుండవచ్చును. మన తత్వశాస్త్రము జన్మలున్నవని దృఢముగ చెప్పుచున్నది. కొన్ని సంవత్సరముల క్రిందట కలకత్తాలో “శాంత” అను బాలిక తన పూర్వజన్మ వృత్తాంతమును చెప్పినట్లును, తన గృహ మిది యనియు, పూర్వజన్మమున భర్త వీరనియు ఇచట బంగారును దాచితి ననియు చెప్పుటచే పరీక్షించుటవలన నవి సత్యము లని నిరూపింప బడిన వనియు వార్తా పత్రికలో చదివియున్నాము. ఇటీవల కూడ ఒక బాలిక తన పూర్వజన్మ వృత్తాంతమును చెప్పి నిరూపించెను. ఒక తరగతి యందు తప్పిపోయినవానికి మరల అవకాశము కల్పింపకున్న నేమగును? అటులే ఒక జన్మమున భగవద్దర్శనము పొందనివానికి మరుజన్మ యందు అవకాశ మివ్వకున్న వాని గతి దుర్గతియే గదా! విద్యా విషయ రంగముననే గాక సాంఘిక రాజకీయ ఆధ్యాత్మిక రంగములలో కూడ ఒకసారి విఫలమైనవానికి మరల అవకాశ మొసంగ బడుటయు, ఎన్ని పర్యాయములు పతన మొందినను అన్ని పర్యాయములు మరల మరల అవకాశ మొసంగబడుటయు లౌకిక పారలౌకిక సంప్రదాయమైయున్నది. పతన మొందుటచే నిరుత్సాహము జెంది ప్రయత్నమును మానుకొనుటయందు దోషమున్నది. కాని ఉత్సాహముతో ప్రయత్నమును సాగించుటయందు గుణము కలదు. అట్లు ప్రయత్నించువాడు క్రమముగ అనుభవమును గడించుకొని, పూర్వ లోపములను, దోషములను అనగ ఏ కారణమువలన తాను పతనము నొందుచున్నాడో, ఆ లోటుపాట్లను గ్రహించి పూర్వానుభవముచే అవి మరల సంభవింపకుండా జాగ్రత్త వహించి ముందునకు సాగి గమ్యస్థానమును చేరగల్గు చున్నాడు.

గీతాశాస్త్రములో

“బహూనాం జన్మనామంతే జ్ఞానవాన్ మాం ప్రపద్యతే |

వాసుదేవ స్సర్వ మితి స మహాత్మా సుదుర్లభః ||

అనేక జన్మల కడపట జ్ఞానవంతుడై నన్ను శరణు పొందుచున్నాడు. సర్వమును వాసుదేవ మయముగ దర్శించు మహాత్ముడు కడు దుర్లభుడు. అనగా అట్టి మహాత్ముని దర్శనము మిక్కిలి దుర్లభ మైనది.

మహామాయ మానవుని ఊర్ధ్వస్థితికి వెళ్లనీయక క్రిందికి లాగి వేయుచుండును. శాస్త్రమెంతగ బోధించుచున్నను, మహాత్ములు నెత్తిన నోరుపెట్టుకొని యోగములను నియమములను సద్గుణములను ఉపదేశించుచున్నను మాయ శ్రద్ధగ విననీయదు. సరిగదా! ఒకవేళ వినినను సంపూర్ణముగ గ్రహింపనీయదు. ఒకవేళ గ్రహించుటకు అవకాశ మొసంగినను అనుష్ఠింపనీయదు. ఇది యంతయు మాయా ప్రభావము. దాని శక్తి అఖండము. దాని శక్తికి విజృంభణమునకు లోబడిన మూఢాత్ముడు చేయరాని పనుల జేసి దుఃఖమునకు బంధమునకు గురియగు చున్నాడు. ఆ మాయ భగవద్దర్శనమును పొందునంతవరకు పైకిని క్రిందికిని ఆకర్షించును. ప్రక్కలకు కూడ ఊపుచుండును. ధనమునకు, కామమునకు వశు నొనర్చి మహామాయ నిముషములో యోగిని భోగిగను, పండితుని పామరునిగను, భక్తుని రక్తునిగను చేసి వైచును. ఎట్టి వారికైనను


దాసోఽహం అనిపించు సామర్థ్యము మాయకే కలదు. నియమ బద్ధుని కూడ నిముషములో స్వాధీనపరచుకొనును. అబద్ధమాడిన వేయి రూపాయలో పదివేలరూపాయలో లభించు అవకాశము కలిగిన వాని మనస్సులో ద్వంద్వయుద్ధము ప్రారంభ మగును. “ఎన్ని సంవత్సరములు శ్రమపడి సంపాదించిన పదివేల రూపాయలు ప్రాప్తించును? ఇప్పు డొక చిన్న అబద్ధమాడుటచేతనే అంత ధనము నీ హస్తగత మగుచున్నది గదా! యని ప్రోత్సహించి యొత్తిడి చేసి, ఆకర్షించి అన్యత మాడించును. అంతరాత్మ మాత్రము అన్యత మాడవలదనియు అధర్మ మొనర్పవలదనియు అధోగతి నొందవలదనియు క్రిందికి దిగజారిపోవలదనియు, బోధించుటయే గాక, దేహమున నొక విధమగు భయసూచక కంపమును కలుగజేయును. కాని మాయావృతుడైన జీవుడాబోధను ఆ సూక్ష్మకంపమును గ్రహింపనేరడు. నిరంతరము అంతరాత్మ ప్రబోధించుచున్నను, పలుసార్లు జీవుడిట్టి అన్యత మాడుచు, హింస జేయుచు, అన్యాయముగ ధన మార్జించుచు, పగ సాధించుచు, గర్వోక్తు లాడుచు, ఇతరులకు ద్రోహమును తలపెట్టుచు, కపట కుత్సిత స్వభావముతో ఆలోచించు దానిని చెప్పుకయు, చెప్పిన దానిని అనుష్ఠింపకయు, శాస్త్రమునకు గురువాక్యమునకు వ్యతిరేకముగ సంచరించుచున్న అంతరాత్మ ప్రబోధమును వినుట కవకాశము లేనంతగ అవిద్యాభిత్తియేర్పడుచు విస్తరించుచుండును. అనేక పర్యాయములట్లు ధర్మమునకు విరుద్ధముగ సంచరించుటవలన నిర్భయముగను, బాహోటముగను, విచారింపక దుష్ప్రవృత్తము నొనర్చుచునే యుండును. పాపభీతి లేక దైవమును లోకమును లెక్కనేయక దుష్టకార్యముల నొనర్చి వెనుకాడని వాడే పరమ దుష్టు డగు రాక్షసుడు.

వైరాగ్యము కలిగిన తరువాత జ్ఞానము కలుగునా? జ్ఞానము కలిగిన గాని వైరాగ్యము సిద్ధింపదా? మనస్సు నిలిచిన తరువాత ధ్యాన మొనర్చుటయో? ధ్యానమొనర్చిన గాని మనస్సు నిశ్చలత నొందదా? సత్పురుషుల నాశ్రయించిన పిమ్మట ముముక్షుత్వము కలుగునా? ముముక్షుత్వము కలిగిన పిమ్మట సత్సంగమొనర్చుటకు తగిన నిర్మల చిత్తము యోగ్యత లభించునా? యిట్టి ప్రశ్నలు తర్క కర్మశములుగను, ముఖ్యములుగను, క్లిష్టములుగను, గుప్తములుగను కన్పడినను, పై ప్రశ్నలలో పాక్షిక సత్యము కలదు గాని సమగ్ర సత్యము మృగ్యము. వైరాగ్య జ్ఞానాదులు స్వల్పముగ కలుగుటతోడనే సత్సంగత్వమువలన పై వాటిని వృద్ధిజేసుకొని సద్గురు నాశ్రయించుటకు యోగ్యతను సామర్థ్యమును సంపాదింప వలయును. స్వల్పముగనేన బోగ్గునకు అగ్ని యున్నయెడల దానిని కొబ్బరిపీచుతోడను, ఎండు పుల్లలతోడను ప్రజ్వలింప జేయవచ్చును. కాని కేవలము అగ్ని సంబంధములేని బోగ్గును కొబ్బరి పీచు వేసియు, ఎండుపుల్లలు వేసి విసిరిన శ్రమయే మిగులును కాని ప్రయోజన మేమైన కలదా? వైరాగ్యము ఉద్భృతముగ ఉన్నప్పుడు స్వల్ప స్వల్ప దుస్సంకల్పములు అణగి పోవును. అగ్ని బాగుగ ప్రజ్వలించుచున్నప్పుడు అందు పచ్చి కట్టెలను వైచినను కాల్చివేయునుగదా!

శ్రీభాగవతామృతము

శ్రీబ్రహ్మసందతీర్థస్వాములవారు

శ్రీసత్యానందాశ్రమ వరిష్ఠ పీఠాధిపతులు, ఇనమడుగు



నాల్గవ స్కంధము

ధ్రువోపాఖ్యానము

(గత సంఘిక తరువాయి)



లోకములను రక్షించుట కొఱకు శ్రీమన్నారాయణుడు సగుణస్వరూపమును ధరించినాడు. ఆ నారాయణుని పాదసరోజములను ఆరాధించి బ్రహ్మదేవుడు బ్రహ్మపదవిని పొందినాడు. నీ తాతయైన స్వాయంభవ మనువు భగవంతుని సర్వాంతర్యామిగ ఆరాధించి తెలిసికొని గుర్తించి ఏకాగ్రమైన మనస్సుతో యజ్ఞములను చేసి ఆ దేవదేవుని ఆరాధించి అర్పించినాడు. అందువలన ఆయన ఈ లోకమునందలి సుఖములను, పరలోకమునందలి సుఖములను అనుభవించి పరమ శ్రేష్ఠమైన పదవిని చేరుకున్నాడు.

హరి నాశనము లేనివాడు. ఆయన పాదసరోజములు యోగీంద్రులు అన్వేషించి ఆరాధిస్తారు. ఆయన అనంత కాంతి స్వరూపుడు. భక్తవత్సలుడు. విశ్వమునకంతటికిని సేవింపదగినవాడు. ఆయననే ఆశ్రయించు పుత్రా!

అని అమ్మ సునీతి చాల చక్కగ ప్రబోధించింది ధ్రువునికి.

బ్రహ్మదేవుడు మొదలగు దేవతలందరూ పరికించినా కనిపించని లక్ష్మీదేవి తన కరతలములో లీలా కమలమును ధరించి ఆ కమలాక్షుని వెదకుతూ వుంటుంది.

కావున ధర్మాయత్తమై ఏకాగ్రమైన చిత్తములో శ్రీమన్నారాయణుని నిలిపి ఆరాధించుము. నీ దుఃఖములు అన్నీ తొలగింప సామర్థ్యము కలవాడు విష్ణుమూర్తియే.

ఈ ప్రకారముగ ధ్రువుని తల్లియైన సునీతి చాల చక్కగ ప్రబోధించినది. కార్యసిద్ధికి తల్లి చల్లగ పుత్రుని ఆశీర్వదించింది. కన్నతల్లి మాటలను శ్రద్ధతో ఆలకించాడు. మనస్సును కుదుట పరచుకున్నాడు. పట్టణమునుండి కదిలాడు అరణ్యమునకు.

అప్పుడు నారదమహర్షి ఆ వృత్తాంతమును దివ్యదృష్టితో గ్రహించినాడు. ధ్రువుని చెంతకు విచ్చేశాడు. అతని కోరికను తెలిసికొన్నాడు. సమస్త పాపములను పారద్రోలే తన చల్లని చేతితో ధ్రువకుమారుని తలను నిమిరాడు.

క్షత్రియులు తన గౌరవమునకు కలిగిన న్యూనత్వమును ఓర్పుకోలేరు. వారి తేజస్సు చాల అద్భుతమైనది కదా! ఇతడు పసివాడు. అయినప్పటికీ పినతల్లి పలికిన వాక్కులను మనస్సులో అనుకొని నగరమును విడచి బయటికి వెళ్ళిపోతున్నాడు” అని మనస్సులో ఆశ్చర్యపడి యిలా అన్నాడు. “నాయనా! సకల సంపదలు కలిగిన గృహాన్ని విడిచి ఒంటరిగా ఎక్కడికి పోతున్నావు? బంధువులు చేసిన అవమానంచేత బాధపడుతున్నట్లు అనిపిస్తున్నది” అని అన్నాడు నారదుడు.

నారదుని మాటలు విని ధ్రువుడు అన్నాడు. “మహాత్మా! సవతి తల్లి పలికిన ములుకులవంటి పలుకుల వలన నా మనస్సు క్షతిగ్రస్తమైనది. ఆ గాయమును భగవద్ధ్యానము అనే మందుచేత బాగు చేసుకుంటాను.”

నారదుడు విన్నాడు ధ్రువుని మాటలు. ఇలా అన్నాడు.

కుమారా! నీవు చాల చిన్నవాడవు. అట పాటలలో మక్కువ ఎక్కువ చూపే వయస్సు నీది. ఈ చిన్నితనములోనే గౌరవమర్యాదలు పట్టించుకోవడమా! అంత చేయవలసిన పని లేదు నాయనా!

మంచి చెడు నిర్ణయించే బుద్ధి నీకు ఉన్నా. ఈ విషయములో నీవు దుఃఖపడవలసిన అగత్యము లేదు. సుఖదుఃఖాలు మానవులకు తాముచేసుకున్న కర్మానుసారముగ సంప్రాప్తిస్తూ వుంటాయి. వానిని అనుభవించవలసినదే.

తెలివిగల మానవుడు తనకు సంభవించిన సుఖదుఃఖములు దైవయోగమువలన కలిగినవే యని అనుకోవాలి. దైవం ఇచ్చిన దానితోనే తృప్తిపడాలి. మీ తల్లి చెప్పిన యోగమార్గమును అనుసరించి భగవంతుని అనుగ్రహము పొందాలని నీవు అనుకుంటున్నావు. ఆ యోగమార్గము మరి సులభమైంది కాదు. ఎంతో కష్టముతో కూడుకున్నది.

దోషములు లేని ఓ ధ్రువా! యోగీశ్వరులు ఎట్టి సంగములేక తీవ్రమైన సమాధియోగమును అభ్యసిస్తుంటారు. అయినప్పటికీ ఆ దేవుని స్వరూపమును తెలుసుకోజాలకున్నారు. ఆ శ్రీహరిని ఆరాధించడము చాల కష్టమే. కావున నీ ప్రయాసరూపమైన ప్రయత్నమును వదిలిపెట్టుకో. మోక్షమునందు నీకు కోరిక వుంటే, మరి ముసలితనములో దీనికోసం ప్రయత్నించవచ్చులే నాయనా! మన పూర్వకర్మ పరిపాక వశమున సుఖము దుఃఖము ఈ రెంటిలో ఏది సంభవించినా మనస్సులో సంతోషించేవాడు నిజమైన విజ్ఞాని.

గుణవంతుని చూచి సంతోషపడాలి. గుణహీనుని చూచి జాలిపడాలి. తనతో సమానుడైన వానితో స్నేహము చేయాలి. తాపత్రయాలు ఇలా ప్రవర్తించేవాని చెంతకు చేరవు.

దేవర్షియైన నారదుని వచనములు విన్నాడు ధ్రువుడు. “స్వామీ!” అన్నాడు ధ్రువుడు.

“సుఖదుఃఖాలవలన తెలివి కోల్పోయినవారికి శాంతి దుర్లభ మని తమరు చెప్పుచున్నారు. బాగుంది. కాని నేను క్షతధర్మమును అవలంబించినాను. కాబట్టి నాకు వినయము ఎక్కడిది? అందుచేత సురుచి పలికిన దుర్బాషలు అను బాణాలచేత బ్రద్దలైన నాహృదయములో శాంతికి తావు లేదు. మూడులోకములలోను శ్రేష్ఠమైనదీ, ఇతరు లెవ్వరూ పొందనిది అయిన స్థానాన్ని నేను పొందాలని ఆశపడుతున్నాను. అందుకు నాకు చక్కని ఉపాయాన్ని అనుగ్రహించండి. నీవు బ్రహ్మదేవుని ఊరువు నుండి ఉదయించినావు. నేర్పుతో వీణను మ్రోగిస్తూ లోకాలకు మేలు కలిగించే నిమిత్తము సూర్యభగవానునివలె సంచరించే మహాపురుషుడివి.”

“కుమారా!” అన్నాడు నారదుడు. “నీవు నిర్మల హృదయుడవు. నిన్ను మోక్షమార్గమును పొందడానికి ప్రేరణ ఇచ్చినవాడు పురుషోత్తముడైన శ్రీమన్నారాయణుడే. సందేహము లేదు. కావున ఏకాగ్రమైన మనస్సుతో ఆ మహాపురుషున్ని భజించు.

“ధర్మము, అర్థము, కామము, మోక్షము అనే నాలుగు విధములైన పురుషార్థములను పొందాలి” అని అనుకునే మానవుడు భగవంతుని చరణకమలములను నిష్ఠతో ఆరాధించాలి. మరొక దారి లేదు. ఇదిగో ఈ ప్రక్కనే యమునా నది. దానిప్రక్కనే మధువనము ఉన్నది. తపస్సు చేయడానికి చాల అనుకూలమైన ప్రదేశము. అంతే గాదు భగవంతునికి కూడ నివాసస్థానమే. ప్రవిత్రమైంది. పుణ్యప్రదమైంది. అచటికి వెళ్ళి తపస్సు చెయ్యి నాయనా!”

“శుభప్రదములైన యమునానదీ జలములలో స్నానం చెయ్యి. నిశ్చలమైన బుద్ధితో భగవంతునికి నమస్కారము చెయ్యి. యమము నియమములను చక్కగ అనుష్ఠించు.”

“అయినా నీవు పసివాడివి. నీకు వేదములను పఠించే యోగ్యత ఇంకా నీకు రాలేదు. ఒక పని చెయ్యి. దర్భలతో, జింకచర్మముతో స్వస్తికము మొదలగు ఆసనములను తయారు చేసుకో. పూరకమూ రేచకమూ కుంభకమూ అనే మూడు విధములయిన ప్రాణాయామములను అభ్యాసము చేయు. ప్రాణమునకు సంబంధించిన, ఇంద్రియములకు సంబంధించిన దోషములను, చిత్తమునకు సంబంధించిన చాంచల్యదోషమును నిర్మూలించుకో. అభ్యాసమువలన చిత్త చాంచల్యమును తొలగించుకో. స్థిరమైన మనస్సుతో శ్రీహరిని ధ్యానించు.”

“తనను ఆశ్రయించినవారిని ఆపారమైన కృపా అనే అమృతముతో తడిపివేస్తాడు శ్రీహరి. సుప్రసన్నమయిన ముఖము ఆయనది. నిర్మలమైన చల్లని చూపులు ఆయనవి. సలక్షణ సర్వావయవ సంపన్నమూర్తి పరమేశ్వరుడు. శుభములను ప్రసాదించేవాడు. పుణ్యమూర్తి. ఉత్తమ లక్షణ సంపన్న సార్వభౌముడు. అవ్యయానందమూర్తి.”

“ప్రశస్తమైన హస్త చతుర్భుజం కలవాడు. ఆనందమును అనుగ్రహించేవాడు. భక్తలోకశరణ్యుడు. దర్శనీయుడు. భక్తులకు మందారము వంటివాడు. ఆశ్రయించినవారి మనస్సులకు కన్నులకు ఆనందమును కలిగించువాడు.”

“భక్తుల హృదయములనే పద్మములయందు నిలకడ కలిగినవాడు. ఆరాధించేవారికి శాంతిని

ప్రసాదించు మహనీయుడు.”

“హృత్పుండరీకమున ప్రకాశించే పరమాత్మ. ప్రేమమయుడు. అడిగినది లేదనకుండా అనుగ్రహించే పరదమూర్తి. అట్టివానిని నిశ్చల మనస్సుతో ఆరాధించు. అలా ఆరాధించగా దివ్యమంగళస్వరూపం నీ హృదయములో గోచరిస్తుంది. ఓంకారముతో పన్నెండు అక్షరములతో కూడిన వాసుదేవమంత్రమును అనుసంధానము చెయ్యి. దేశకాలములను తెలిసికో. ఓం నమో భగవతే వాసుదేవాయ అను మంత్రాన్ని అనుసంధానం చెయ్యి. ఏడు దినములు ఎడతెరపి లేక చేస్తే దేవతలను కూడా సందర్శించవచ్చు.”

“శ్యామలవర్ణం కలిగిన వాసుదేవుణ్ణి గరికపోచలతో పూజించాలి. పద్మములవంటి కన్నులు కల కమలదళాయతాక్షుణ్ణి పద్మములతో ఆరాధించాలి. తులసీదామభూషితుణ్ణి తులసీదళములతో సేవించాలి. గరుత్మంతునిపై ఎక్కి విహరించే ఖగరాజగమనుణ్ణి చిగురుటాకులతో ఆరాధించాలి. మాలిన్యములేని పరమేశ్వరుణ్ణి పుష్పమాలలతో అలంకరించాలి. లోకములన్నింటికి మూలమైన వాడు కావున వనమూలికలతో అర్చించాలి. పచ్చని పట్టుపీతాంబరాలు ధరించే పరమాత్మను నారబట్టలతో అలంకరించాలి. ఆయన స్వరూపమును మట్టితో గాని, రాయితోగాని, చెక్కతో గాని మూర్తులను చేసికొని నిర్మల జలములతో పవిత్రస్థలమునందు అర్చన గావించుకోవాలి.

మనో నిగ్రహము కలవాడివై శాంతిగలవాడవై మితమైన భాషణము కలవాడవై సదాచార సంపన్నుడవై కందమూలఫలమును మాత్రము ఆహారముగ స్వీకరిస్తూ భగవంతుని కళ్యాణగుణములను నిత్యము అనుసంధానము చేయాలి.”

శ్రీ శ్రీహరితీర్థస్వాములవారి పర్యటనా కార్యక్రమములు

2015 ఫిబ్రవరి

5వ తేది శ్రీమలయాళ స్వామివారి తపస్సిద్ధి శతసంవత్సరములు. శ్రీవ్యాసాశ్రమము, ఏర్పేడు
9,10,11 శ్రీశివరామకృష్ణతపోవనము రజతోత్సవములు, వన్నెల్ బి. నిజామాబాద్ జిల్లా
మార్చి 2015

3 వ తేది శ్రీశ్రీశ్రీ మహేశ్వరానందగిరిస్వాములవారి 2వ ఆరాధన

శ్రీఓంకారేశ్వరాశ్రమము, పిప్రి నిజామాబాద్ జిల్లా

6వ తేది సనాతన వేదాంత జ్ఞాన సభలు, కోరుట్ల, కరీంనగర్ జిల్లా

13,14,15 భగవాన్ శ్రీసత్యానందమహర్షి గీతాశ్రమ వార్షికోత్సవములు అయిలాపురం

26,27,28 శ్రీరామనవమి, శ్రీరామకృష్ణ సంకీర్తన మండలి వేంపేట కరీంనగర్ జిల్లా

14-04-2015 శ్రీసత్యానందగీతాభక్త జనాశ్రమ వార్షికోత్సవము, శ్రీరమణారాధన

కిసాన్ నగర్, నిజామాబాద్ జిల్లా.

దివ్యాత్మా!

హృదయపూర్వకాశీర్వాదములు!

నీ ఉత్తరమంది విషయములు తెలిసినవి. భజన ప్రార్థన జప తపోపాసనాధికములలో శ్రేష్ఠమైనది చరమమైనది ధ్యానము. ధ్యానము సమాధియందు శాశ్వతముగ లీనమగును. ఆత్మసాక్షాత్కారమును పొందుటకు ధ్యానమునకంటె మించిన ఉపాయము లేదు. ధ్యాన మన పరమాత్మయందు మనస్సునేకాగ్రపరచి తన యిష్టమూర్తినిగాని, ఆత్మను గాని భావించి మరల మరల చింతించుట. స్థూలమూర్తిని సూక్ష్మరూపమును అతి సూక్ష్మాధారమును స్వీకరించి, ధ్యానమునం దభివృద్ధిని సాధింపవలయును. ధ్యానమొనర్చు సమయమున శబ్ద స్పృశాది విషయములను మనస్సునకు రానీయకూడదు. ధ్యేయపదార్థ ముతో ఏకత్వము పొందవలయును. అవిద్యాగ్రంథిని భేదించుటకు ధ్యానము తప్ప మరియొక సాధనములేదు. ధ్యానసమయమున చిత్త దర్పణమునందు వివిధరంగులు గల విషయదృశ్యములు పడకుండ జాగ్రత్త వహింపవలయును. కేవలము శుద్ధబుద్ధ సత్యస్వరూపమగు ఆత్మను ధ్యానింపవలయును కాని, అన్యపదార్థము లను చింతింపరాదు. ధ్యానేతరసమయములయందు సైతము శాంతమయ చిత్త సరోవర మున సంక్షోభమును కల్గించు విషయములను అలలు చెలరేగకుండ చూచుకొనవలయును. అటుల చెలరేగిన, సంచలనము కలిగించిన మరల ధ్యానావస్థయందు మనస్సు సులభముగ పరమాత్మయందు నిలువక సుఖాభావమును అశాంతిని కలిగించును.

ధ్యానసమయమున మనస్సును విషయ ప్రపంచమున కేగ నీయక అరికట్ట యత్నించినను, ఆ చిత్తము విషయలోకమున చరింపసాగినను, ధ్యానము నిర్విఘ్నముగ కొనసాగకున్నను, ధ్యానమునందు సుఖము కలుగకున్నను, యెప్పటికైన శాంతియు సుఖము కలుగు ననియు క్రమాభ్యాసమున చిత్తము పరమాత్మయందైక్యమును పొందు ననియు ఆ విధముగ బోధించు వేదశాస్త్రముల మహోపదేశములందు విశ్వాస ముంచి వదలక నియమానుసారము మనస్సు నిలిచినను నిలువకున్నను ధ్యానాభ్యాసమును సాగించుచుండుము. యిటుల నొనర్చగ అభ్యాసపాటవమున మనస్సు తన సహజ చాంచల్యమును వీడి ఆత్మయందు నిశ్చలమగును. సంకల్పములను జనింపనీయక ఆందోళనములన్నియు నడంగి చిత్త మెప్పుడు ఆత్మయందు

పెద్దల మాట

ఒక రంగాపురం అనే గ్రామములో సుబ్బయ్య అనే ఒక వడ్రంగి వుండేవాడు. అతడు ఆ గ్రామములోని వారందరికీ వడ్రంగి పనులు చేసి పెడుతూ జీవనం సాగిస్తూ వుండేవాడు. అదే గ్రామములో ఆకతాయి పిల్లల మూక ఉండేది. ఈ పిల్లలు ఊర్లో తిరుగుతూ అందర్నీ ఆట పట్టిస్తూ వుండేవారు. వారి అల్లరిని భరించలేక పెద్దలు అనేకసార్లు హెచ్చరించినారు. అయినా, వారు అల్లరి పనులను మానుకోలేదు. ఒకసారి పెద్దలందరూ అల్లరిమూకల ఆగడాలు రోజు రోజుకీ పెచ్చుమీరుతున్నాయి, వీరిని ఇలాగే వదిలిపెడితే ఈ పిల్లలందరూ ఎందుకూ పనికి రాకుండా పోతారు అనుకుని వారిని పిలిచి గట్టిగా మందలించారు. “ఇకనుంచి అల్లరి పనులు మానుకుని శ్రద్ధగా ఉండకపోతే మిమ్మల్నందరినీ పోలీసులకు అప్పగిస్తా” మన్నారు. బెదిరించారు. అయినా వారిలో మార్పు రాలేదు.

ఒకసారి వడ్రంగి సుబ్బయ్య పెద్ద చెట్టును మధ్యగా చీల్చుటానికి శీల వేశాడు. మధ్యాహ్నం కావడంతో చేస్తున్న పనిని మధ్యలోనే వదిలిపెట్టి భోజనానికి వెళ్ళాడు. ఇంతలో అల్లరిమూక అటుపోతూ శీలను గమనించింది. దూలం మధ్యలో ఉన్న ఇనుపశీలను మనం తేగలిగితే దాంతో మిఠాయి కొనుక్కోవచ్చని ఆ మూకలోని ఒకడు సలహా ఇచ్చాడు. దాంతో కొందరు పిల్లలు దూలం మధ్యభాగంలో దిగ్గొట్టి ఉన్న శీలను తీయటానికి ఉపక్రమించారు.

శీలను బయటకు తీసే ప్రయత్నంలో ఇద్దరి పిల్లల కాళ్ళు దూలం మధ్యలో ఇరుక్కుపోయాయి. మిగిలిన పిల్లలు వారిని బయటకు తీయటానికి ఎంత ప్రయత్నం చేసినా రాలేదు. భయపడిన పిల్లలు “రక్షించండి, రక్షించండి” అంటూ కేకలు వేయసాగారు. ఈ అరుపులు విని భోజనానికి వెళ్ళిన వడ్రంగి సుబ్బయ్య పరుగుపరుగున వచ్చి మళ్ళీ శీలను దూలం మధ్యలో కొట్టి పిల్లల కాళ్ళను దూలం మధ్య నుంచి తీశాడు. అప్పటికీ అక్కడకు చేరుకున్న పిల్లల తల్లిదండ్రులు పిల్లల్ని ఆస్పత్రికి తీసుకెళ్ళారు.

ఇది చూసిన గ్రామస్థులంతా బాధపడ్డారు. కాళ్ళను కోల్పోయే పరిస్థితిని కొనితెచ్చుకున్న పిల్లలు ఇంకెప్పుడూ అల్లరిపనులు చేయకూడ దనుకున్నారు. పెద్దలమాట విననందులకు మనకు తగినశాస్తి జరిగినదని పిల్లలు గ్రహించారు. పిల్లల్లో వచ్చిన మార్పుకు గ్రామస్థులు సంతోషించారు. నీతి : ఆకతాయి పనులు చేయడం వలన నష్టం కలుగుతుందే కాని ఏ మాత్రం లాభం చేకూరదు.

స్థిరముగ నిలుకడ జెందునో అదియే సమాధి. దానియందున్న భేదములను దాటి నిర్వికల్పసమాధిని పొందవలసియుండును.

వత్సా! దేశకాలవస్తుగుణకర్మాదుల మరచి జ్యోతిర్మయ పరమాత్మ యందు నీ చిత్తము స్థిరత్వము నొందుగాక! అదియే జీవిత పరమావధి. అట్టి దివ్యస్థితి శీఘ్రకాలమున సిద్ధించి నీవు జీవన్ముక్తుడ పగుడువు గాక! హరిః ఓమ్ తత్ సత్.

శ్రీ త్యాగరాజకీర్తనలు

దివ్యనామ కీర్తనలు

45. కేదార గౌళ రాగము - రూపక తాళము

1. రఘునందన రఘునందన రఘునందన రామ ||ర||
2. పాడుదు నిను వేడుదు కొనియాడుదు శ్రీరామ ||ర||
3. కోరితి నిను జేరితి నను దూరకు మీ రామ ||ర||
4. ఏమో యని నీ మనసున ఏమరకే రామ ||ర||
5. గతి లేదని పతిసీవని మతినే శరణంటి ||ర||
6. జాలము నీ కేలనునే దాళను శ్రీలోల ||ర||
7. గట్టిగ నిను బట్టిన తన కిట్టి వెత లేల ||ర||
8. నీకే దయ నీకే దమ నీ కెవరే సాటి ||ర||
9. నిను దెలిసిన ఘనులను నే దిన దినమును దలతు ||ర||
10. ముల్లోకముల ల్లాడిన ఇల్లె గతిగాని ||ర||
11. ఇలనంతట గలవానకు జలధే గతిగాని ||ర||
12. గుణములలో నణిగుంటే గుణియే గతిగాని ||ర||
13. ఎన్ని వితములున్నాను నిన్నే చేరవలె ||ర||
14. శ్రీతమానవ హితకర - పాలిత త్యాగరాజ ||ర||

భగవంతుడైన రాముడే సర్వలోక సర్వావస్థలలో ఏకైక శరణ్యుడు. కాని, అన్యథా లేదనే పరమార్థ సత్యమును విలక్షణములైన భావములతో ఇందు కీర్తించినారు. ఉపనిషత్సూక్తులవలె నిరంతరమూ సాధకులు అనుసంధానించుకోవలసిన సదుపదేశములు.

గట్టిగ నిను బట్టిన తనకు అనగా దృఢభావముతో నీవే గతియన్న నాకీ వెతలేల?

రామా! దయ దమము ఓర్పు నీకేయుండుట సహజముగాని మరొకరికున్నవారివలన మాకేమి లాభము? నీ దయాదులవల్లనే లోకముద్ధరింపబడును. దయ క్షాంతి ఇత్యాదులు నీ స్వరూపకళలై నీయందే సార్థకములు. నిను తెలిసికొన్న మహనీయులను నిత్యమూ స్మరింతును. వారు తప్ప వివేకులకు వేరే స్మరణీయులు లేరు. ఏమందువా? లోకములన్నీ చుట్టుముట్టి తిరిగిననూ, తనది అనుకొన్న ఇంటికే గదా చేరుకొనును. ఇచట ఇల్లు అనగా లోకవ్యవహారమును బట్టి దేశమంతా తిరిగి తిరిగి తన యూరు తన ఇల్లను మాట మరువక ఎట్లు చేరుకొనునో, లోక

సహజముగా తన ఇంటియందు ఎట్లు స్వత్వమును భావించునో, అట్లే రాముడే నా స్వత్వమనెడి భావము కలుగుటయే కృతార్థతకు హేతువు అని ఉదాహరణ మిచ్చుట ఎంతో బాగున్నది. ఇల్లు అనుటచే తన శరీరమనియు భావము. ఎన్ని లోకములు సంచరించినా తిరిగి జన్మ ఎత్తి కర్మమయమైన శరీరమునే పొందును. అట్టి స్వస్థాన మనెడి భావము రాముడైయున్న ముక్తు డగునని భావము.

ఇందుకు మరియొక చక్కని ఉదాహరణ మేమనగా భూమియందు పడిన వర్షమును కొంత కొంత తమ ప్రయోజనములకు వాడుకొన్ననూ, మొత్తంమీద వర్షమునకంతకు సముద్రుడే గతియైనట్లు భగవంతుని దయచే లోకమందలి సర్వఫలములకు మన మనుభవించినా, సర్వాధారము, సర్వాశ్రయము రాముడే యని భావించకున్నచో పరమ పురుషార్థము రానే రాదని తత్త్వసారము నందించినారు.

ఇందుకు సూత్ర మేమనగా : గుణములు గుణి, అనగా గుణములు భాసించి సంతకాలము గుణియను దృష్టియుండును. గుణములకు గుణికి అవినాభావసంబంధము ప్రసిద్ధము. భగవత్తత్త్వము యీ గుణములకు గుణికి అతీతము. గుణములను భావించువానికి గుణియే గతి గాని భగవంతుడు గమ్యము కావలెననుట పరమార్థ సారము.

ఎన్ని విధములున్ననూ అనగా సాధనాంతరము లెన్నియున్ననూ, నిన్నే చేరుట పర్యవసానము. “యథా నద్యః సముద్రే అస్తం గచ్ఛంతి నామరూపే విహాయ” తమ తమ నామరూపములను విడచి అన్ని నదులు సముద్రమునే చేరును. అను శృత్యర్థమును ఒక్కమాటలో వివరించారు. సాధనా భేదములకు దైవ భేదములకు ఇదియే ఏకైక మార్గము. పరిష్కారము.

భగవాన్ శ్రీసత్యానందమహర్షి

సంచార సత్సంగ సమావేశము

2015 మార్చి 1వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 365వ సమావేశము కరీంనగర్ జిల్లా మన్నేగూడెం శ్రీసత్యానందమహర్షి భక్త సమాజములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

—సంచార సత్సంగ కార్యదర్శి కొండ గంగాధర్

సంప్రదించవలసిన ఫోన్ : 9441972605



అనువక్త : ఆచార్య శలాక రఘునాథ శర్మ

ఊర్ధ్వం ప్రాణా ఉత్తామన్తి యూనః స్థవిర ఆయతి ।
ప్రత్యుత్థానాభివాదాభ్యాం పునః తాన్ ప్రతిపద్యతే ॥ 1

వయసున ఉన్నవాని ప్రాణములు వృద్ధుడు వచ్చుచున్నపుడు పైకి లేచిపోవును. ఎదురేగి వందన మాచరించుటవలన తిరిగి యువకుడు ప్రాణములను పొందుచున్నాడు.

పీఠం దత్వా సాధనేభ్యాగతాయ ఆనీయాపః పరినిర్దిజ్య పాదౌ ।
సుఖం పృష్ఠ్వా ప్రతివే ద్యాత్మ సంస్థాం తతో దద్యా దన్న మవేక్ష్య ధీరః ॥ 2

బుద్ధిమంతుడు ఎదురుగా వచ్చి సజ్జనునకు పీఠమొసగి నీరు తెచ్చి కాళ్ళు చక్కగ కడిగి సుఖ మడిగి తన స్థితిని భక్తితో ఎరుకపరచి ఆ పిమ్మట మెలకువతో అన్న మొసంగవలయును.

యస్యోదకం మధుపర్కం చ గాం చ నమస్త్రవిత్ ప్రతిగృహ్లాతి గేహే ।

లోభా ద్భూయా దథ కార్పణ్యతో వా తస్యానర్థం జీవిత మాహు రార్యాః ॥ 3

పిసినిగొట్టుతనమువలననో, భయమువలననో తనవారిపై జాలివలననో గృహస్థుడు వేదము లెరిగినను అభ్యాగతునకు ఉదకము, మధుపర్కము, గోవు అనువానిని ఈయకున్నచో బ్రతుకు పనికిమాలిన దని పెద్దలందురు.

చికిత్సకః శల్యకర్తా వకీర్ణీ స్తేనః క్రూరో మద్యపో భ్రూణహో చ ।
సేనాజీవీ శ్రుతివిక్రాయకశ్చ భృశం ప్రియో పృతిథి ర్నోదకార్హాః ॥ 4

వైద్యుడు, బాణములు చేయువాడు, భ్రష్టమైన బ్రహ్మచర్యము కలవాడు, దొంగ, క్రూరుడు, త్రాగుబోతు, గర్భముననున్న బిడ్డలను చంపువాడు, సేనతో బ్రదుకువాడు, వేదమును అమ్ముకొనువాడు, - వీరు అతిథులుగా వచ్చినపుడు నీరు మొదలగునవి యొసగుటకు అర్హులు కారు. కాని వారియం దాదరము చూపనగును.

ఈ పేజీ స్థలదాతలు :
కీ॥ శే॥ శ్రీ శిఖరం వీరరాఘవులుశెట్టిగారి జ్ఞాపకార్థం
కుమారుడు సత్యనారాయణ - శ్రీమతి ప్రమీలమ్మ దంపతులు. నెల్లూరు.

సుభాషిత రత్నమాల

సేకరణ : శ్రీ శ్రీహరితీర్థస్వాములవారు

1. సుభాషితము :

గీ॥ భవ్యదోషసమేతులౌ వారికేని
యనయమును మేలుసేత సజ్జనుల వ్రతము;
రాగసంయుతమైన నీరజమునందు
సూర్యుడు స్వకీయతేజంబుఁ జొనుపకున్నె !

సూర్యుడు తన స్వతేజమైన ఎండను నీటిలో మునిగియున్న కమలమునందు ప్రసరింపజేయుచునే యుండును. వానిని వికసింపజేయుచునే యుండును. అలాగుననే గొప్పదోషములుకలిగినవారికైనను నిరంతరము వారిదోషములను ఎన్నకుండ మేలుచేయుటయే మంచివారియొక్క దివ్యమైన వ్రతము.

గీ॥ సాధువు గుణంబుఁ గొనును దోషంబు విడచి
ఖలుండు తద్యుతిరేకతం గాంక్ష సేయు;
మంచిగింజలంజేట గ్రహించుచుండ
జల్లెడ తదీయవిపరీత సరణిగాంచు !

చేట మంచిగింజలనే గ్రహించి చెడ్డనంతటిని వదిలిపెట్టును. జల్లెడ చెడ్డనంతను గ్రహించి మంచిని అంతయు వదిలిపెట్టును. అలాగుననే సత్పురుషులు మంచిని గ్రహించి దోషములను త్యజింతురు. దుష్టులు చెడ్డను స్వీకరించుచు మంచిని వదిలిపెట్టుదురు. కావున చేటవలె సజ్జనులు ఉందురు. జల్లెడ వలె ఖలులు ఉందురు.

గీ॥ సజ్జనులొకప్పు తాము దుర్జనులంజేరి
సంతమాత్రాన దుష్టత్వ మందబోరు;
వెలది తా సాధ్వియైనచో వేశ్యయింటఁ
గాపురంబున్న వ్యభిచార గతిని గనునె !

కొన్ని సందర్భములయందు మంచివారు కూడ దుర్జనులను ఆశ్రయించవలసివచ్చును. అంత మాత్రమున వారు దుర్జనులైపోరు. ఎలాగంటే పతివ్రతస్త్రీ ఏ కారణము చేతనో వెలది ఇంట ఉండవలసివచ్చును. అంతమాత్రమున ఆమె వ్యభిచారిణి అయిపోదుగదా!

ఈ పేజీ స్థలదాతలు :
కీ॥ శే॥ శ్రీ అమరా శ్రీరాములు - తులశమ్మగారి జ్ఞాపకార్థం
కుమారుడు సుబ్రహ్మణ్యం - శ్రీమతి ధనలక్ష్మి దంపతులు. నెల్లూరు.

శ్రీరస్తు శుభమస్తు

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

21. లక్ష్మణ తీర్థము

10. మాయామైథిలి వధ

మకరాక్షసివధను విని రావణుడు నిర్విణ్ణుడై మరల ఇంద్రజిత్తును ప్రోత్సహించి యుద్ధమునకు పంపెను. అతడు వెనుకటివలెనే అభిచారికహోమ మొనర్చి రథసహితముగా అంతర్ధానము నొంది వానరులను రామలక్ష్మణులను అంతరిక్షమునుండి శరములను వర్షించుచు పీడింపఁదొడఁగెను. లక్ష్మణుడు క్రుద్ధుడై సర్వరాక్షససంహారమునకై బ్రహ్మాస్త్రమును ప్రయోగింతు ననెను. రాముడు “ఒక్కనికొకకు రాక్షసుల నందఱను చంపుట పాడి గాదు యుద్ధము చేయకున్నవాఁడు ప్రచ్ఛన్నుఁడు. ప్రాంజలిచేసినవాఁడు, శరణాగతుఁడు పలాయమానుఁడు మత్తుఁడు, వధూర్వులు గారు, అయినను ఇతరమహాస్త్రములతో వీనిని సంహరింప యత్నింపుము.” అని చెప్పెను.

శ్లో॥ లక్ష్మణ స్తు సుసంక్రద్ధో భ్రాతరం వాక్య మబ్రవీత్ ।

బ్రాహ్మ మస్త్రం ప్రయోక్త్యామి వధార్థం సర్వరక్షసామ్ ॥

శ్లో॥ త మువాచ తతో రామో లక్ష్మణం శుభలక్షణమ్ ।

నైకస్య హేతో రక్షాంసి పృథివ్యాం హంతు మర్హసి ॥

శ్లో॥ అయుధ్యమానం ప్రచ్ఛన్నం ప్రాంజలిం శరణాగతమ్ ।

పలాయంతం ప్రమత్తం వా న త్వం హస్తు మిహార్హసి ॥

శ్లో॥ అస్యైవ తు వధే యత్నం కరిష్యావో మహాబలః ।

ఆదేక్ష్యావో మహావేగా నస్త్రా నాశీవిషోపమాన్ ॥

యుద్ధకాండ - సర్గ - 80, శ్లో. 37, 38, 39, 41

ప్రచ్ఛన్నుఁడు పలాయమానుఁడు మొదలగువారు వధ్యులు కా రని రాముడు చెప్పిన నియమము యుద్ధము ప్రకటింపఁబడి బ్రహ్మాస్త్రాదులతో సమరము జరుగుచున్నప్పుడు వీరులు పాటింపఁదగినధర్మమే, కాని క్రూరమృగములవంటి హంతకులు బందిపోటుదొంగలు మొదలగు వారి విషయమున పాటింపఁదగినది కాదు. అట్టివారి విషయమున వాలివధసందర్భమునందు

వలె క్రూరమృగములను వేటాడినట్లు, ఎప్పుడు ఎట్లు వీలైనచో అప్పు డట్లు సంహరించుటయే ధర్మము. ఇంటిలో కన్నములోనికి దూరి పాము దాగియున్న దని తెలిసినప్పుడు దాని నెత్తినను వెలిపలికి వచ్చునట్లు చేసి సంహరించుట ఎట్లు ఆవశ్యకమో అట్లే ఇండ్లు తగులుబెట్టి హత్యలు చేసి స్త్రీలను భంగపఱచి పాతిపోయి దాఁగియుండువారిని కూడ వారి రహస్యస్థావరములపై దాడిచేసి వారు ఎట్లు చిక్కినచో అట్లే హతమొనర్చవలె. ఈ ధర్మమును రాముడే ఖరునితో ప్రసంగించునప్పుడు స్పష్టము చేసెను. “నృశంసుడై పాపకర్మలను చేయుచు భూతములకు ఉ ద్వేగమును కలిగించునట్టివాఁడు త్రిలోకపాలకుఁ డయ్యును నిలువఁజాలఁడు. లోకవిరుద్ధములైన కార్యములను జేయువానిని భయంకరమైన దుష్టసర్పమునువలె ప్రతివాఁడును చంపును.”

శ్లో॥ ఉద్వేజనీయో భూతానాం నృశంసః పాపకర్మకృత్ ।

త్రయాణా మపి లోకానా మీశ్వరో ౨ పి న తిష్ఠతి ॥

శ్లో॥ కర్మ లోకవిరుద్ధం తు కుర్వాణం క్షణదాచర ।

తీక్ష్ణేణం సర్వజనో హన్తి సర్పం దుష్ట మి వాగతమ్ ॥

అరణ్యకాండ - సర్గ - 29, శ్లో. 3, 4

రావణుడు ఇంద్రజిత్తు ఖరాదులవంటివారే. రావణుడు విరభుఁడై చిక్కినప్పుడు రాముఁడు చంపకుండుటకు కొన్ని హేతువులు కలవు. రావణుడు తప్పించుకొని మూఁడులోకములలో ఎక్కడికి పోయినను అస్త్రములను పంపి సంహరింపఁగలనను నాత్మవిశ్వాసము మొదటి హేతువు. రావణుని అప్పుడే సంహరించినచో, వానికి అనుచరులై వానివలెనే వధ్యులైన ఇంద్రజిత్తు మొదలగువారు తప్పించుకొనిపోవుటయో శరణాగతు లగుటయో సంభవించినచో, వారు గూఢశత్రువులుగా మిగిలియున్నచో, శత్రుశేషము మిగిలియుండు ననుట రెండవకారణము. అందువలన రాముఁడు రావణుని వదలిపెట్టెను. ఇది ఎల్లరకు ఆదర్శ మగుటకు వీలు లేదు. కావున బందిపోటుదొంగలవలె మనదేశముపై దాడిచేసి దోచుకొని ప్రజలను హింసించిన మ్లేచ్చులు చిక్కినప్పుడు వారిని భారతీయప్రభువులు క్షమించి విడిచిపెట్టుట పామును తన్ని విడిచిపెట్టుటవలె భయంకరమైన ధర్మదోహమని గ్రహింపవలసియున్నది.

రామలక్ష్మణులసంభాషణమును విని యింద్రజిత్తు బ్రహ్మాస్త్రప్రయోగమును విరమించి పురములోనికి వచ్చి ఆలోచింపఁదొడఁగెను. బ్రహ్మాస్త్రప్రభావము కూడ పరిమితమే. దాని ప్రభావము ముగిసినతరువాత వెంటనే మరల దానిని ప్రయోగింపరాదు. దానిప్రభావము ముగిసినతరువాత తాను ఇంకను యుద్ధరంగమున అదృశ్యుడై యున్నచో రాముఁడు గాని లక్ష్మణుఁడు గాని తనధనుష్టంకారము నుద్దేశించి శబ్దవేధివిద్యతో నారాయణాస్త్రాదులను ప్రయోగించి తన్ను సంహరింపవచ్చును. అందువలన ఇంద్రజిత్తు రణరంగమును వీడి వచ్చెను. కాని యుద్ధరంగమున సంహరింపఁబడినయసంఖ్యాకులైన రాక్షసమహావీరులను తలంచుకొన్నప్పుడు ఆతనిరక్తము ఉడుకఁజొచ్చెను. ఎట్లైనను రాక్షసవీరవధకు ప్రతీకారమును గావింపవలయు నని యతఁడు

నిశ్చయించుకొని అందులకు ఉపాయమును ఆలోచించెను.

ఒకపథకము స్ఫురించినంతనే ఇంద్రజిత్తు సేనాసమేతుడై పశ్చిమద్వారమున వెలువడెను. రాక్షసులు వానరులపై దాడిచేసిరి. అచ్చట వానరసైన్యమునకు అధిపతియై ఆద్వారమును నిరోధించుచున్న అంజనేయుడు చూచుచుండగా ఇంద్రజిత్తు రథముపై మాయాసీతను గైకొనివచ్చెను. దీనురాలై విలపించుచున్నయామెను చూచి అంజనేయుడు దుఃఖితుడై, “ఏడు ఈమెను ఏమి చేయఁదలచుచున్నాడో?” అని యుద్వేగముతో వానిపైకి సైన్యసహితుడై పరుగెత్తెను. వచ్చుచున్న వానరబలమును అంజనేయుని చూచి ఇంద్రజిత్తు క్రుద్ధుడై యొరనుండి ఖడ్గమును తీసి జుట్టుపట్టుకొని సీతను కొట్టఁజొచ్చెను. ఆమె, “రామా! రామా!” అని విలపింపఁజొచ్చెను. తాము ముందుకు పోయి దాడిచేసినచో వాడు ఆమెను ఏమి చేయునో యని వానరులు అంజనేయుడును నిలిచిపోయిరి. ఆమె దుస్థితిని చూచి అంజనేయుడు దీనుడై కనుల నీరు కారుచుండగా క్రుద్ధుడై ఇంద్రజిత్తును నిందింపఁజొచ్చెను. “ఓరీ! దురాత్ముడా! బ్రహ్మర్షుల కులమునందు పుట్టి రాక్షసలక్షణమును పూని పతివ్రతను జుట్టుపట్టుకొని తాడింతువా? వినాశకాలము దాపురించియే నీకు ఈ బుద్ధిపుట్టినది. ఓరీ! క్షుద్రుడా! నృశంసుడా! నీకు జాలి రవంత యైన లేదా? రాజ్యమునకు గృహమునకు భర్తకు కూడ దూరమై పరితపించుచున్న యీదీనురాలు నీకు ఏమి యపకారము చేసినది? ఎందుల కీమెను ఇట్లు బాధించుచున్నావు? నీవు ఈమెను హతమొనర్చి చిరకాలము జీవింపవు.”

ఇట్లు చెప్పుచు అంజనేయుడు “ఏమైన నగుఁగాక” అని సైన్యముతో దాడిచేయుటకే పూనుకొనెను. ఇంద్రజిత్తు వారి నందఱను వేలకొలది బాణములతో నిలువరించి దీనుడైయున్న యాంజనేయుని చూచి రోషముతో ఇట్లనెను. “సుగ్రీవుడు నీవు రాముడును ఎవతెకొఱకై వచ్చి యిచ్చట మాకు ఇంత వినాశమును కలిగించినారో ఆ యీ సీతను నీవు చూచుచుండగానే వధింతును. పిమ్మట రామలక్ష్మణులను సుగ్రీవుని నిన్ను అనార్యుడైన యావిభీషణుని సంహరింతును. స్త్రీలను వధింపరా దని నీవు చెప్పినమాట నిజమే. అయినను శత్రువులకు ఏది పీడాకరమో అది కర్తవ్యమే యగును.” ఇట్లు చెప్పుచు ఇంద్రజిత్తు విలపించుచున్న యాసీతను ఖడ్గముతో యజ్ఞోపవీతమార్గమున చీల్చెను. ఆమె హాహాకారములు చేయుచు ఖండితయై నేలఁగూలెను. అంజనేయుడు నిర్విణ్ణుఁ డయ్యెను. వానరులు హాహాకారములతో ఆక్రోశించిరి. ఇంద్రజిత్తు అంజనేయుని చూచి “వానరా! చూచితివా సీతయొక్క గతిని. ఈమెను ముక్కలు ముక్కలుగా ఖండించితిని. ఇంక మీపరిశ్రమ యంతయు విఫలము” అని హర్షముతో మహానాద మొనరించెను.

ఆమహానాదమును విని భీతులై పరువెత్తుచున్న వానరులను సంబోధించి అంజనేయుడు ఇట్లనెను. “యుద్ధమును వదిలి ఎందులకు మీరు పరువెత్తుచున్నారు? మీశూరత్వ మే మైనది?

ఈ పేజీ స్థలదాతలు : శ్రీ డి. గోరక్ నాథ్, నవాబుపేట, నెల్లూరు

నేను ముందుకు పోవుచున్నాను. మీరు నావెంట రండు.” వారు ఆయనమాటలను మన్నించి మరలి వచ్చి వృక్షములను శైలశృంగములను గైకొని ఆయనవెంట బయలుదేరి రాక్షసులను మార్కొనిరి. హనుమంతుడు క్రుద్ధుడై యొకమహాశిలను ఇంద్రజిత్తుయొక్క రథముపై విసరెను. అతఁడు రథమును తప్పింపఁగా అది భూమిలోనికిఁ జొరఁబడెను. ఇంద్రజిత్తు శరవర్షమున వానరుల నుఱుమాడఁజొచ్చెను. విగతేశ్వాహులైన వానరులు ఇంక పోరాడఁజాల రని గుర్తించి హనుమంతుడు తానును నిర్విణ్ణుడై వానరులను మరలించి రామున కీవార్త చెప్పుటకై బయలు దేరెను. వారు వెనుకకు మరలుటను గమనించి ఆ యవకాశముకొఱకే చూచుచున్న ఇంద్రజిత్తు వెంటనే హోమము గావించుటకొఱకు నికుంభిలకు పోయెను.

హనుమంతునిగర్జనములు కఠిరాక్షులకోలాహలమును విని రాముఁడు జాంబవంతుని జూచి, “పశ్చిమద్వారమునొద్ద అంజనేయుడు ఘోరయుద్ధ మొనర్చుచున్నట్లున్నాడు. నీవు నీ సైన్యముతో పోయి అతనికి సాయ మొనరింపుము” అని పంపెను. జాంబవంతుఁడు బయలుదేరెను. దారిలో అంజనేయుఁడు అతనికి ఎదురై వెనుకకు మరలించి అతనితో కూడ రామునియొద్దకు వచ్చి దుఃఖించుచు ఆయన పాదములపైఁబడి ఇంద్రజిత్తు కావించినపనిని చెప్పెను. రాముఁడు ఆమాట విన్నంతనే మూర్ఛిలైన. వానరనాయకులు రామునిచుట్టును జేరి శైతోపచారములు చేయఁజొచ్చిరి.

లక్ష్మణుఁడు అన్నను కౌఁగిలించుకొని యిట్లు విలపింపఁజొచ్చెను. “అన్నా! నీ ధర్మము నిన్ను అనర్థమునుండి రక్షింపలేకపోయినది. ధర్మాధర్మములకు సుఖదుఃఖములు ఫలములుగా నియతితో కన్పించుట లేదు. అధర్మపరులకు అర్థవృద్ధి నీవంటి ధర్మశీలురకు క్లేశములును కలుగుచున్నవి. కావున ధర్మాధర్మములు నిరర్థకములు. ప్రతిపక్షపు స్థావరముగనో జంగమముగనో కన్పించుచున్నది. ధర్మాధర్మములు అట్లు కన్పించుట లేదు. కావున అవి లేనట్లే. అవి నిజముగా నుండి సుఖదుఃఖములను ఒసంగుటకు సమర్థము లగుచో, రావణుఁడు సుఖము నొందుటగాని, నీ విట్టి దుఃఖము నొందుట గాని జరిగియుండదు. పాపిని వానియధర్మమే హింసించు ననుట పొసఁగదు. వాఁడు చేసిన యధర్మకృత్యము మూఁడుక్షణములలోనే నశించుచున్నది. అట్లు నష్టమైన క్రియ ఆపాపి నెట్లు హింసింపఁగలదు? ధర్మమే సమర్థమై యున్నచో నీ కిట్టియాపద యెట్లు కలుగును? అది కూడ అసమర్థమై బలమునే యనువర్తించుచున్నది. అట్టి దుర్బలమైన ధర్మము సేవ్యము కా దనియే నా మతము. బలమునకు ధర్మము అంగ మగుచో, అంగియైన బలమునే యవలంబింపుము.

నీవు “ధర్మము ధర్మము” అని చెప్పుచు రాజ్యమును వదలుకొని ధర్మముయొక్క మూలమునే ఛేదించితివి. ప్రవృద్ధములైన యర్థములనుండియే, పర్వతములనుండి నదులవలె, సకలక్రియలు ధర్మములును ప్రవర్తించును. అర్థహీనునిక్రియ లన్నియు, వేసవియందు అల్పములైన యేఱులవలె నశించును. అర్థహీనుడే సుఖమును కోరుచు అర్థము నార్జింపవలె నని పాపము చేయుచున్నాడు. అర్థవంతునకే మిత్రులు బంధువులు కలుగుచున్నారు. అతఁడే లోకమున పురుషుఁడు పండితుఁడు.

అర్థపరిత్యాగమువలన సంభవించుదోషములనుగూర్చి నీవు రాజ్యమును వదలునప్పుడే చెప్పితిని. అర్థవంతునకే ధర్మార్థకామములు ఫలించి సర్వమును అనుకూలించును. అర్థహీనుఁడు అర్థనవ్యాపారపరుఁడయ్యును అర్థమును సంపాదించఁజాలఁడు. ధనము కలవాఁడే ఇంకను అధికముగా ధనమును సంపాదించఁగలఁడు. పెట్టుబడిలేనివాఁడు వ్యాపార మెట్లు చేయఁగలఁడు?

ఏ మైన నేమి? జరిగిన దేమో జరిగిపోయినది. గతమును గూర్చి చింతించుట నిష్ప్రయోజనము. ఇప్పుడు ఇంద్రజిత్తువలన నేర్పడిన యీవిషయపరిస్థితిని నేను నాపౌరుషముచేత తొలగింతును లెమ్ము. మహాత్ముఁడవైన నీవు నీ శక్తిని గుర్తింపుము.”

శ్లో॥ శుభే వర్తన్తి తిష్ఠన్తం త్వా మార్య విజితేంద్రియమ్ ।

అనర్థేభ్యో న శక్నోతి త్రాతుం ధర్మో నిరర్థకః ॥

శ్లో॥ య ద్యధర్మో భవే ద్భూతో రావణో నరకం వ్రజేత్ ।

భవాం శ్చ ధర్మయుక్తో వై నైవం వ్యసన మాప్నుయాత్ ॥

శ్లో॥ యస్మా దర్థా వివర్థన్తే యే ష్వధర్మః ప్రతిష్ఠితః ।

క్లిశ్యన్తే ధర్మశీలా శ్చ తస్మా దేతా నిరర్థకా ॥

శ్లో॥ అర్థేభ్యో హి వివృద్ధేభ్య స్సంవృత్తేభ్య స్తత స్తతః ।

క్రియా స్సర్వాః ప్రవర్తన్తే పర్వతేభ్య ఇ వాపగాః ॥

శ్లో॥ అర్థేన హి వియుక్తస్య పురుష స్యాలృతేజసః ।

వ్యుచ్ఛిద్యన్తే క్రియా స్సర్వాః గ్రీష్మే కుసరితో యథా ॥

శ్లో॥ సో ౨ య మర్థం పరిత్యజ్య సుఖకామ స్సుఖైధితః ।

పాప మారభతే కర్తుం తతో దోషః ప్రవర్తతే ॥

శ్లో॥ యస్యార్థా స్తస్య మిత్రాణి యస్యార్థా స్తస్య బాంధవాః ।

యస్యార్థ స్స పుమాన్ లోకే యస్యార్థా స్స చ పండితః ॥

శ్లో॥ యస్యార్థా ధర్మకామార్థా స్తస్య సర్వం ప్రదక్షిణమ్ ।

అధనే నార్థకామేన నార్థ శృక్యో విచిన్వతా ॥

శ్లో॥ హర్షః కామ శ్చ దర్ప శ్చ ధర్మః క్రోధ శ్చమో దమః ।

అర్థా దేతాని సర్వాణి ప్రవర్తంతే నరాధిప ॥

యుద్ధకాండ - సర్గ । 83, శ్లో. 14,19,21,32,33,34,35,38,39

ఇందు లక్ష్మణుఁడు నాస్తికవాదమును చేయుచున్నాఁ డనుట స్పష్టము. ఇంతమాత్రమున ఆయనకు ధర్మమునందు శ్రద్ధ లే దని తలంచుటకు వీలు లేదు. ధర్మమునకు ఫలము లే దని యాతఁడు నిశ్చితముగా గ్రహించుచున్నచో సకలసుఖములను వదలి రాముని వెంట ఎందులకు

వచ్చెను? అందువలన ఆయనకు ధర్మమునందు శ్రద్ధ లే దని చెప్పుటకు వీలు లేదు. “రామునిధర్మపరత్వమునకు వెంటనే శుభఫలములు కలుగక పోఁగా కష్టములే కలుగుచున్నవి కదా” అను నిర్వేదముతో ఆయన యిట్లు మాటాడుచున్నాఁడు. కోపము వచ్చినప్పుడు తల్లి బిడ్డను కఠినముగా తిట్టును. అంతమాత్రముచేత ఆమెకు బిడ్డయందు ప్రేమ లే దని, వెంటనే బిడ్డను పరిత్యజించు నని చెప్పుటకు వీలు లేదు. అట్లే లక్ష్మణునివాక్యములను కూడ గ్రహింపవలసియున్నది.

లక్ష్మణునివాక్యములను విలాపమాత్రముగ భావించుటవలననే రాముఁడు గాని సుగ్రీవాదులు గాని వానిని లక్ష్మపెట్టలేదు. కాని బాలురు ఇట్టిమాటలను యథార్థము లని తలంచుట కవకాశము కలదు. అందువలన ఈవాదముయొక్క నిస్సారత్వమును గ్రహించుట అవశ్యకము. ఈవాదములోని ప్రధానాంశములను ఇట్లు గ్రహింపవచ్చును.

“మనుష్యులు కొందలు మొదలగువస్తువులు కన్పించునట్లుగా ధర్మాధర్మములు కన్పించుటలేదు. కావున అవి వస్తువులే కావు, అవి లేవు. - “ఇది మొదటియంశము. మనకంటికి ఏవి కన్పించుట లేదో అవి లేవనుట కుదురదు. రోగమును కలిగించు సూక్ష్మక్రిములు అనేకములు కన్పింపవు. అంతమాత్రమున అవి లేవనుట కుదురదు. అసూక్ష్మక్రిములు సూక్ష్మదర్శిని కైన కన్పించును కదా అన్నచో బుద్ధి, యింద్రియములు సూక్ష్మతమదర్శిని కైనను గోచరింపవు. కాని వానివలననే ప్రపంచవ్యవహార మంతయు జరుగుచున్నది. కావున కన్పింపనంతమాత్రమున అవి లేవనుటకు వీలు లేదు.

“అవి ఏదో రూపమున ఉన్న వనుకొన్నను, కొందఱు నమ్ముచున్నట్లుగా, వానికి సుఖదుఃఖముల నొసంగు సామర్థ్యము లేదు. వానికి ఆసామర్థ్య మున్నచో రామునివంటిధార్మికునకు ఇంత దుఃఖము, రావణునివంటియధార్మికునకు ఇంత సుఖము కలుగుట సంభవింపదు. కావున ధర్మమువలన సుఖము అధర్మమువలన దుఃఖము కలుగునని చెప్పుటకు వీలులేదు.” ఇది రెండవయంశము. లోకములో ప్రతిప్రాణికి ఒకప్పుడు సుఖము, మఱియొకప్పుడు దుఃఖము కలుగుచుండుట ప్రత్యక్షమైన విషయము. ఆ సుఖములు దుఃఖములు నిర్దేశితములుగా సంభవించు నని చెప్పుటకు వీలు లేదు. లోకములో కారణము లేకుండ కార్యము సంభవించుట లేదు. కృషి లేకుండ పంట పండుట లేదు. పంటలేకుండ భోజనము సిద్ధము కాదు. కొన్నికార్యములకు ఇప్పుడు కారణము కన్పింపకున్నచో అవి పూర్వసిద్ధము లనియే గ్రహింప వలసియున్నది. ఒకఁడు విద్యయందు ఉత్తమశ్రేణిలో ఉత్తీర్ణుడై ఉన్నతమైన పదవి పొందినప్పుడు, ఎల్లరకును వానియున్నతపదవియే కన్పించును. కాని వాఁడు అంతవఱకును చేసిన పరిశ్రమ ఎవరికిని కన్పింపదు. అయినను ఉన్నతపదవీప్రాప్తి యను కార్యమునుబట్టి వాఁడు అంతకుపూర్వము పెక్కుసంవత్సరములు చేసిన విద్యాపరిశ్రమ, పదవికొఱై చేసినప్రయత్నములను కారణములుగా ఊహించి గ్రహించుచున్నాము. ఇట్లే పుట్టుకయందే ఒకనికి సుందరరూపము దృఢశరీరము అరోగ్యము కలుగుచుండఁగా, మఱియొకనికి అంగవైకల్యము, దుర్బలశరీరము,

రోగమయత్వము కలుగుచున్నది. వీనికి సరియైన కారణములను ఇప్పుడు నిరూపించుటకు వీలులేదు. తల్లిదండ్రులవలన ఈ భేదము కలుగుచున్న దని యన్నచో, ఒకడు ఉత్తమతల్లిదండ్రులకు జన్మించుచుండగా మఱియొకడు అధములైనవారి కేల జన్మింపవలె? కావున పుట్టుకతో ఏర్పడుచున్న దేహము, తల్లిదండ్రులు, కుటుంబము, దేశము, కాలము మొదలగు జీవితపరిస్థితికి అంతకును హేతువులను తప్పక నిరూపింపవలసియే యున్నది. ఒకడు మహారాజపుత్రుడగుట, మఱియొకడు దరిద్రునిపుత్రుడగుట, ఇంకొకడు గొప్పబుద్ధిశక్తితో జన్మించుచుండగా వేరొకడు పిచ్చివాడుగా పుట్టుట నిష్కారణముగ సంభవించు ననుటకు వీలు లేదు. అట్లనుట శాస్త్రవిరుద్ధము. లోకములో ప్రతికార్యము తగిన కారణమువలన సంభవించుచుండుట ప్రత్యక్షమై యుండగా జీవితసౌధమునకు పునాదియైన పుట్టుకకు మాత్రము కారణము లే దనుట యుక్తియుక్తము కాదు. ఇప్పుడు కారణము గోచరింపకున్నచో పుట్టుటకు పూర్వమే అది సిద్ధమై యుండె నని యూహింపవలసియేయున్నది. అందువలన పూర్వజన్మమున చేసిన ధర్మము ఒకనికి మంచిశరీరమును మంచిబుద్ధిని మంచికుటుంబము నిచ్చుచుండగా మఱియొకనికి వాడు పూర్వజన్మమున చేసిన యధర్మము యిప్పుడు రోగమయమైన శరీరమును, దుష్టబుద్ధిని, దుష్కలమును కలిగించుచున్న దనుట సుష్టము. అనగా పూర్వజన్మమునందు ఫలించుటకు అవకాశములేని ధర్మాధర్మములు ఇప్పు డిట్టి జన్మములను కలిగించుచున్నవన్నమాట. అనగా ధర్మములు గాని అధర్మములు గాని అత్యుత్కృతము లగునవి వెంటనే ఫలించినను, కొన్ని మాత్రమే వెంటనే ఫలింపక కాలాంతరమున ఫలము నొసంగు ననుట సుష్టము. కావున ఒకానొకడు ఇప్పుడు కేవలము ధర్మమునే ఆచరించుచున్నప్పటికిని దుఃఖమును, వేతొ కడు కేవలము అధర్మమునే ఆచరించుచున్నప్పటికి సుఖమును పొందుచున్నచో అధర్మాధర్మములు నిరర్థకములైన వని చెప్పుటకు వీలు లేదు. ఇప్పుడు కలుగుచున్న సుఖదుఃఖముల కన్పింటికిని ఇప్పుడు మనము చేయుచున్న ధర్మాధర్మములే కారణములు కావు. పుట్టుటకు పూర్వమే సిద్ధమై విశిష్టమైన జన్మరూపమున ఫలము నిచ్చుటకు ప్రారంభించి ధర్మాధర్మసముదాయమే, అనగా ప్రారంభకర్మమే, ధార్మికనకు దుఃఖమును అధర్మవర్తనునకు సుఖమును కలిగించుచున్న దని, ఇప్పుడు వారు చేయుచున్న ధర్మాధర్మములకు ఫలము కాలాంతరమున కలుగు నని చెప్పవలె. ధర్మరాజు పరమధార్మికుడై యుండియు కష్టములను పొందె నన్నచో, పూర్వజన్మసిద్ధమైన ప్రారంభకర్మముయొక్క ఫలము ననుభవించుచున్నాడన్నమాట. ఇప్పటిధర్మము కాలాంతరమున సామ్రాజ్యవైభవము స్వర్గభోగము మొదలగువాని రూపమున ఫలించెను. కావున ధర్మాధర్మములకు ఇప్పుడు ఫలము కన్పింపనంతమాత్రమున వానికి సుఖదుఃఖములను కలిగించు సామర్థ్యము లే దని చెప్పుటకు వీలు లేదు.

“ఏక్రియ యైనను, ధర్మము గాని అధర్మము గాని, మూడుక్షణములలో ముగిసిపోవును. అట్లు నశించినయాక్రియఫలము నెట్లాసంగగలదు? కావున, ఎవడు ఏపాపమును చేయునో ఆపాపమే వానిని హింసించును. ఎవడు ఏపుణ్యమును చేయునో ఆ పుణ్యమే వానిని రక్షించును,

అని తలంచుట భ్రాంతియే యగును” - ఇది మూడువయంశము. క్రియ మూడు క్షణములలో నశించినను దానిప్రభావము నశింపదు. అది వెంటనే ఫలము నొసంగకున్నను కాలాంతరమున తప్పక ఫలము నొసంగును. ఒకడు ఒకహత్య చేసినప్పుడు ఆహత్యాకార్యము మూడుక్షణముల లోనే ముగిసిపోవచ్చును. వాడు రక్షకభటులకు చిక్కి హత్యనుగూర్చి న్యాయస్థానమున విచారణ జరిగి, న్యాయాధిపతి వానికి శిక్షవిధించునప్పటికి చాలకాలము పట్టవచ్చును. శిక్షవిధించునమయమున ఆహత్యాకార్యము ఎవ్వరికిని గోచరము కాదు. అయినను ఎప్పుడో జరిగిన హత్యాకార్యమునుబట్టియే న్యాయాధిపతి శిక్షను విధించుచున్నాడు. ఇప్పుడు విధింపబడుచున్న శిక్షకు పూర్వము వాడు చేసిన హత్యాకార్యముయొక్క ప్రభావమే కారణము గాని యితరము కాదు. వాడు హత్యయే చేయకున్నచో శిక్షకు ప్రసక్తియే లేదు. న్యాయాధిపతి తనకు తానుగా స్వతంత్రించి నిష్కారణముగా ఎవనిని శిక్ష విధింపలేడు. కావున అపరాధి గావించిన హత్యయొక్క ప్రభావమే వానికి శిక్ష కలిగించుచున్న దనుట సుష్టము. ఇట్లే ధర్మక్రియలనుగూర్చి కూడ గ్రహింపవలసియున్నది. ఒకడు ప్రజలకు పెక్కు ఉపకారములను దానములను చేయుచుండును. ఆక్రియ లన్నియు అప్పటికప్పుడే నశించిపోవును. మఱునాంటికి ఎవనిని గోచరింపవు. అయినను వాని ప్రభావము నశింపదు. ఎన్నికలు వచ్చి ప్రజలు వానియూపకారములను స్మరించి వానిని ప్రతినిధినిగ ఎన్నుకొనుటకు, తక్కినప్రతినిధులు వానిగుణాధిక్యమును గుర్తించి వానినే ముఖ్యమంత్రిగానో ప్రధానమంత్రిగానో ఎన్నుకొనుటకు చాలకాలము పట్టవచ్చును. అతడు ఆపదవిని పొందుచున్నప్పుడు పూర్వమతడు చేసిన సత్కార్యము లేవియు ఎవ్వరికిని గోచరము కావు. అయినను అతడు పూర్వము ఎప్పుడో చేసిన సత్కార్యములప్రభావమువలననే అతనికి ఈపదవి కలుగుచున్నది. అతడు సత్కార్యములే చేయకున్నచో ప్రజలవలన వానికి ఈపదవి లభించు ప్రసక్తియే యుండదు. ప్రజలు నిష్కారణముగా నెవని నైనను ప్రతినిధిగా మంత్రినిగా ఎన్నుకొనరు. కావున అతడు కావించిన ధర్మక్రియలయొక్క ప్రభావమే వానికి పదవి నొసంగుచున్న దనుట సుష్టము. కావున పాపకృత్యము పుణ్యకార్యము మూడుక్షణములలో నశించినను వాని ప్రభావము కాలాంతరమున ఆపదను అభ్యుదయమును కలిగించు నని గ్రహింపవలసియున్నది.

“అర్థవంతునకే ధర్మార్థకామములు సమకూడుచున్నవి. అర్థహీనుడు అర్థమును సంపాదించుటకు కూడ సమర్థుడగుట లేదు. కావున అదియే పరమపురుషార్థము. అందువలన ఎట్లైనను అధర్మమార్గమునం దైనను, అర్థమును సంపాదించుకొనవలె. ధర్మముకొరకు అర్థమును వదలుకొనువాడు బుద్ధిహీనుడు” - ఇది నాల్గవయంశము. అర్థవంతునకే ధర్మార్థకామములు సమకూడు నని, యితరులకు సమకూడ వని లోకములో నియతముగా కన్పించుట లేదు. ఒకానొకడు మిగుల సంపన్నుడైనను వ్యాపారమునందు నష్టమును పొందవచ్చును వానిప్రారంభమున పాపము ప్రబలముగా నున్నచో వ్యసనములపాలై అనేకదుఃఖములను పొందవచ్చును. మఱియొకడు దరిద్రుడైనను వానిప్రారంభమున పుణ్యము ప్రబలముగా నున్నచో, బుద్ధిశక్తిచేతనే

వాండు సంపదలను ఆర్జించుచు ధర్మకార్యములను చేయుచు కామోపభోగములను కూడ పుష్కలముగా పొందవచ్చును. కావున సుఖదుఃఖములకు ప్రారబ్ధగతములైన పుణ్యపాపములే కారణములు కాని యిప్పటి సంపన్నత, దారిద్ర్యము కారణములు కావు. కావున అర్థమే పరమపురుషార్థ మనుట కుడురదు. అందువలన అధర్మమార్గము నవలంబించి యైనను ధనమును సంపాదించినంతమాత్రమున సుఖము కలుగు నని చెప్పుటకు వీలు లేదు. ఆధనమువలన ఇప్పుడు సుఖము కలుగుట సందేహగ్రస్త మగుచుండగా, అతడు అవలంబించిన యధర్మమునకు పాపఫలము ఎప్పటికైనను కలుగు ననుట మాత్రము నిస్సందేహమే. కావున ఎట్లైనను ధనమును సంపాదించవలె నని యధర్మమార్గము నవలంబించుట, కామావేశమున పరకాంతను బలాత్కరించుటవలె, సమంజసము కాదు.


లక్ష్మణుఁ డిట్లు విలపించుచుండగా విభీషణుఁడు సైన్యములను గుల్మములను వ్యవస్థితములనుగా నొనరించి రాముని యొద్దకు వచ్చి, రామునిదైన్యమును చూచి యిదే మని యడిగెను. లక్ష్మణుఁడు జరిగినదానిని చెప్పెను. విభీషణుఁ డిట్లనెను. “ఇది యసంభవము. మాయన్నహృదయమును నే నెఱుంగుదును. అతఁడు ఏపరిస్థితియందును సీతను సంహరించుటకు అంగీకరింపఁడు. ఇది యంతయు ఇంద్రజిత్తు కావించినమాయ. వాండు వానరులను మోసగించి నికుంభిలయందు హోమము చేయుటకు పూనుకొనియుండును. అది పరిసమాప్తమైనచో వాండు అజేయుఁ డగును. దానిని నిర్విఘ్నముగా కొనసాగించుటకే వాండు ఈ మాయను ప్రయోగించెను.” పిమ్మట విభీషణుఁడు రాము నోదార్చుచు ఇట్లు అనెను. ‘రామభద్రా! దుఃఖింపకుము. సీతకు ఎట్టి హానియు జరుగలేదు. ఇప్పుడు ఇంద్రజిత్తుయొక్క హోమమును భగ్న మొనర్చుట తత్క్షణకర్తవ్యము. లక్ష్మణుని మాతో పంపుము. మేము పోయి వానిహోమమునకు భంగమును కలిగింతుము. అప్పుడు వాండు వధ్మఁ డగును. నీవు విషాదము వీడుము. నీవు దుఃఖించుచున్నచో సైన్య మంతయు నీరసించును. కావున ధైర్యము నవలంబింపుము.”

దుఃఖపరవశుఁడైయున్న రామునకు విభీషణుఁడు చెప్పినది మనస్సునకు గోచరము కాక, “నీ వనున దేమి? మరల చెప్పుము” అనెను. విభీషణుఁడు మరల ఇట్లు చెప్పెను. “నీవు ఆజ్ఞాపించినట్లుగా యూధపాలకుల నందఱును తమ స్థానములలో నుండవలసినదిగా నియమించి వచ్చితిని. నీవు అకారణముగా సంతపించుచున్నావు. మనకు ఎట్టి ఆపదయును కలుగ లేదు. రాక్షసులను సంహరించి నీవు సీతను గైకొనఁదలచుచున్నచో లక్ష్మణుని నావెంటఁ బంపుము. ఇంద్రజిత్తు ఇప్పుడు నికుంభిలయందు హోమము నారంభించియున్నాఁడు. హోమకార్యము పూర్తికాకుండ, దానిని భంగ మొనరించి ఎవఁడు వానిని మార్కొనునో వాఁడే వానికి మృత్యు వగు నని బ్రహ్మదేవుఁడు చెప్పెను. వాండు హోమమును సక్రమముగా పూర్తి కావించినచో వాండు మనకు మృత్యు వగును. లక్ష్మణుఁడు ఆహోమమును భంగపఱచి వానిని సంహరింపఁగలఁడు. కావున ఇతనిని వెంటనే పంపుము”

(సశేషము)

ధ్యానించుటకే జీవింపుము

-భగవాన్ శ్రీగుత్తానందమహర్షిలవారు



ఏకత్వమునందు నానాత్వము అజ్ఞానమును, నానాత్వమునందు ఏకత్వము జ్ఞానమును సూచించును. ఆత్మ మానవ పశుపక్ష్యాదులయందును, పర్వత నదీ సముద్ర వృక్షాదులయందును వ్యాపించి యున్నది. దేహములు వేరైనను, నామములు వేరైనను, గుణములు వేరైనను అంతర్వర్తియైన చైతన్య మొక్కటియే.

మృత్తిండ మేకం బహుబాండరూపం సువర్ణమేకం బహుభూషణాని ।

గోక్షీర మేకం బహుధేనుజాతం ఏకః పరాత్మా బహుదేహవర్తీ ॥

మట్టి ఒకటియే వివిధములైన కుండలైనట్లు, బంగార మొకటియే అనేకములైన ఆభరణములైనట్లు, గోవు పాలు ఒకటియే అనేకములైన రంగులతో కూడిన అవులు వేరైనట్లు శరీరములు వేరైనను అంతర్వర్తియైన పరమాత్మ ఒక్కడే.

కుండలు అనేకములైనను మట్టి ఒకటియే. ఆభరణములు అనేకములైనను బంగారమొక్కటియే. గోవులు వేరైనను పాలు ఒకటియే. అటులే శరీరములు అనేకములైనను వానియందుండు పరమాత్మ ఒక్కడే.

కుండలు, కూజాలు, బాణలు, మూకుళ్ళు వేరువేరుగ ఉన్నను వివిధములైన ఆకారములతో భిన్నభిన్నములైన నామములతో అనేకవిధములైన ప్రయోజనములతో కూడియున్నను మన్ను మాత్రము ఒక్కటియేగదా!

ఉంగరములు, గొలుసులు, కంటెలు, కాసులపేర్లు, కుండలములు, బావిలీలు, దండవంకీలు, నాగరములు, చంద్రవంకీలు, మంగళహస్తములు, గాజులు, ఒడ్డాణములు, జడగంటలు మున్నగు ఆభరణములు రూపములు వేరు. నామములు వేరు. ప్రయోజనములు వేరు. అయినను బంగారము ఒక్కటియే కదా!

గోవులు అనేకములు. అనేకములైన రంగులతో కూడియున్నను వానినుండి వచ్చు పాలు ఒక్కటియే కదా!

అటులే సర్వప్రాణులయందున్న చైతన్యమూర్తి ఒక్కదే.

శక్తి అంతరమున కేంద్రీకరింపబడుకొలది ధ్యానాభ్యాసము నిరాటంకముగ సాగిపోవుచుండును. బ్రహ్మచర్యమును పాలించుటవలనను, మౌనమును పూనుటవలనను, శాంతమును అవలంబించుటవలనను, శక్తి నీ అంతరమున రాశీభూతమగుచుండును. అప్పుడు నీవు ధ్యానయోగమున మునిగి అద్వితీయానందమును అనుభవింపగలవు. సంభవించు భయములకును, దాంబికాచారములకును, వాగాడంబరములకును, విషయచింతలకును చోటివ్వక, ధ్యానాభ్యాసమునకు గడంగుము. అనుష్ఠానక్రమమున సంశయములున్న వినయముతో మహాత్ముల నడిగి గ్రహించి అటుల అనుష్ఠింపుము.

ఉదయముననే కాక మధ్యాహ్నము, సాయంకాలము, రాత్రియందును నీ అనుకూలము ననుసరించి ధ్యానాభ్యాస మొనర్చుము. దినమునకు నాలుగు పర్యాయములు ధ్యానించుటవలన మనస్సు అంతర్ముఖమై ధ్యానమునందభిరుచి గలదగును.

కేవలము స్వతంత్రులై సాధనదశయందుండువారు దినమునకు 6 గంటలు ధ్యానమునందును, 2 గంటలు వేదాంత విచారణయందును, 4 గంటలు ప్రజాసేవయందును, 2 గంటలు పూజా జప ప్రార్థనాదులయందును, 2 గంటలు సద్గ్రంథపఠనమునందును, 2 గంటలు లేఖనమునందును, 6 గంటలు నిదురయందును కాలము సద్వినియోగపరచవలయును.

పుణ్యాశ్రమములలో నివసించువారు 4 గంటలు ధ్యానమునందును, 2 గంటలు వేదాంతవిచారణయందును, 8 గంటలు ఆశ్రమసేవయందును, 2 గంటలు ప్రజాసేవయందును, 2 గంటలు పూజాజప ప్రార్థనాదులయందును, మిగిలిన 6 గంటలు నిదురయందును గడుపవలయును.

సద్గురునాథుని పవిత్ర సన్నిధానమున పవిత్రాధ్యాత్మిక వాతావరణముతో కూడిన పుణ్యాశ్రమములలో నివసించువారు చేయు గురుసేవ ఆశ్రమ సేవాదులును ధ్యానాభ్యాసములే కాన ఏకాంతస్థలమున ఆసీనులై నిష్ఠతో ధ్యాన మొనర్చుకొనుటకు కేవలము 4 గంటలు చాలును.

సహజముగ ప్రతిదినము మానవులు నిదురయందు పరిపూర్ణసుఖమును అనుభవించుచున్నారు. కారణశరీరముయొక్క వృత్తి నిదుర. అట్టి సుఖమును వేదాంత విచారణపూర్వక ధ్యానయోగముచే జాగ్రదవస్థయందు అనుభవించుటయే పరిపూర్ణ జ్ఞానము.

ఆత్మన్వేషాకలం దృశ్యం ప్రవిలాస్య ధియా సుధీః ।

భావయే దేక మాత్మానం నిర్మలాకాశవ త్సదా ॥

బుద్ధిమంతుడు ఈ దృశ్యవిశ్వమును నిర్మలబుద్ధిచే పరమాత్మయందు లయింపజేసి ఆకాశమువలె నిర్మలమైన పరమాత్మను నే నని నిరంతరము ధ్యానింపవలయును.

ఏకాగ్రచిత్తతతో పరమాత్మను చింతించుటను ధ్యాన మందురు. ధ్యానయోగ మును అనుష్ఠించుటవలననే ఆత్మసందర్శనము శీఘ్రముగ, సులభముగ చేకూరును. మౌనము, మితాహారము, ఏకాంతవాసము, మైత్ర్యము, శ్రద్ధ, సంతృప్తి, శాంతము, త్యాగము, సర్వభూతదయ, అహింస, సత్యము మున్నగువి ధ్యానమును పటిష్ఠపరచు సాధనములు. ధ్యానమున మనస్సు ఎచటెచటికి పరుగిడునో దానిని అచటినుండి మరలించి ఆత్మయందు స్థిరముగ నిలుపుచుండవలయును. గీతాచార్యుడు శ్రీకృష్ణపరమాత్మ ఈ విషయమును స్పష్టీకరించుచున్నాడు.

యతో యతో నిశ్చరతి మనశ్చంచల మస్థిరమ్ ।

తత స్తతో నియమ్యైతత్ ఆత్మన్యేవ వశం నయేత్ ॥

చపలత్వమే స్వభావముగ గలదియు, అస్థిరమైనదియు నగు మనస్సు ఎచటెచటికి వెడలునో, దానిని అచటెచటినుండి మరలించి ఆత్మయందే స్థిరముగ నిలుపవలయును. ఆత్మవశ మొనర్చవలయును.

ప్రతిదినము సజ్జనులతో వేదాంతవిచారణ సల్పుటవలనను, భౌతికవిషయ సుఖముల యందున్న దోషములను గ్రహించి, వాటిని పరిత్యజించుటవలనను, ఏకాంతస్థలమున ప్రథమమున గురుస్తోత్రమొనర్చి ధ్యానయోగమును అభ్యసించుటవలనను, మనస్సు నిర్మలమును నిశ్చలమును నగును. నీవు బ్రహ్మచారివి, సన్యాసివి యైనచో గురు సన్నిధానమున నివసించి, గురుసేవ జేయుచు అధిక సమయమును ధ్యానయోగమునకు వినియోగింపుము. నీవు గృహస్థుడ వైనచో సెలవుదినములయందు కాలనిర్ణయ పట్టికను తయారు చేసికొని ఆ విధముగ గీతాపారాయణము, భజన, పూజ, ధ్యానము, సద్గ్రంథ పఠనము, సద్గోష్ఠి మున్నగు ఆధ్యాత్మిక సాధనలను పరమ శ్రద్ధతో అనుష్ఠింపుము.

ఆశ్రమములలో నివసించు సాధకులనేకులు ఆశ్రమ సేవతోడనే కాల మంతయు గడిచిపోవుచున్న దనియు, ధ్యానసాధనకు సమయము లభించుట లేదనియు వాపోవుచుందురు. ఇది గొప్పపొరపాటు. ఆశ్రమసేవయు, గురుసేవయు ధ్యానాభ్యాసమునకు వ్యతిరేకమని వారు అజ్ఞాన కారణముచే భావించుచున్నారు. గురుదేవుడు త్రిమూర్త్యాత్మకుడనియు, అంత కంటే మించిన

నిరాకార నిర్గుణపరబ్రహ్మ మనియు వారు శాస్త్రవాక్యమును విశ్వసించకుండు టయే పై దుష్టభావమునకు కారణము. వేదశాస్త్రములయందు చెప్పబడిన ధర్మములను గ్రహించిన పై గురుసేవ, ఆశ్రమసేవ ధ్యానాభ్యాసమున కంటే ముఖ్యములనియు, శీఘ్రముక్తిదములనియు వారు తప్పక గ్రహించి పై సేవలకు పరమశ్రద్ధతో, భక్తితో విశ్వాసముతో పూనుకొందురు.

పగలంతయు ఆశ్రమసేవజేసి, రాత్రిసమయముల ధ్యానయోగము నభ్యసించి, 4 గంటలకాలము మాత్రము నిదురించువారు ఉత్తమ ధ్యానయోగులు అని నిశ్చయముగ చెప్పగలము. అలసటను పోగొట్టు కొనుటకు, తాపమును శమింపజేసికొనుటకు, వ్యయింపబడిన శక్తి పుంజుకొనుటకు ధ్యానయోగికి 1 గంటకాలము నిదుర చాలును. అందరును రాత్రిసమయముల 4 గంటలే గాఢముగా నిదురింతురు. 6, 8 గంటలు నిదురించువాడు సోమరి తనమున మంచముపై అటునిటు పొర్లాడుచుండును. ఇట్టి సమయమును ధ్యానాభ్యాసమునకు ఉపయోగించిన పరమశ్రేయస్సు లభించును.

మనస్సును సర్పము రాగద్వేషములను కోరలు తీయబడినదై సాధకుడు చెప్పినటుల నడచుకొనుచుండును. సర్వేంద్రియములు, మనస్సు వాడు ఆజ్ఞాపించునటుల కార్యములను చేయుచుండును. శీతోష్ణసుఖదుఃఖలాభాలాభ జయాపజయాది ద్వంద్వములకు వాడు అతీతుడై, త్రిగుణములను దాటినవాడై, తాపత్రయాగ్నిని శమింపజేసికొనినవాడై నిత్యశాంతిని, పరమానందమును అనుభవించుచుండును. ఇట్టి అద్వితీయ పరమానందస్థితిని పొందుటయే మానవుని ముఖ్య కర్తవ్యము.

భౌతికశాస్త్రములకు గురుశిష్యబాంధవ్యము అవసరములేదు కాని ఆధ్యాత్మ విద్యయందు గురుశిష్యబాంధవ్యము అత్యవసరము. దేవునియందున్న భక్తి గురువునందున్నవానికి విశేషార్థములన్నియు తెలియు నని పార్వతీదేవికి పరమేశ్వరుడు బోధించియున్నాడు.

యస్య దేవే పరాభక్తి ర్భద్రా దేవే తథా గురౌ ।

తస్మైతే కథితా హ్యర్థాః ప్రకాశంతే మహాత్మనః ॥

దేవునియందున్న భక్తి గురువునందెవనికి యుండునో అట్టి మహాత్మునకు శాస్త్రములయందున్న విశేషార్థములన్నియు బాగుగ తెలియును.

మోక్షమును పొందుటకు గురుభక్తి అతిముఖ్యమని శాస్త్రములయందు చెప్పబడినది. సద్గురుడు ప్రత్యక్షభగవంతుడను నిశ్చయముతో సేవించి, ఆ మహనీయుని ఆజ్ఞలను పాలించుచు, వారి దివ్యానుగ్రహమును పొందుము. గురుడు బోధించిన క్రమమున నీవు ప్రతిదినము జపము, ధ్యానము మొదలగు ఆధ్యాత్మిక సాధనలను మిక్కిలి శ్రద్ధతో నొనర్చి కృతకృత్యతను పొందుము.

ఈ పేజీ స్థలదాతలు :

శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

మహాభారతం

-శ్రీ పురిసండా అప్పలస్వామి
అరణ్యపర్వం - మూడవ ఆశ్వాసము

ద్వైతవనం

అష్టావక్రుడి కథ

అష్టావక్రుడు ఏకపాదముని (కహోళముని) కుమారుడు. ఏకపాదుడు మహావిద్వాంసుడు. తన విద్యాప్రభావంవల్లనే శ్వేతకేతువు అక్కని సుజాతని పెళ్ళిచేసుకున్నాడు. తపస్సుచేసుకుంటూ అతడు శిష్యులకి వేదాలు చదివిస్తూ వుండేవాడు. ఎంతో అంతకాల మయాక సుజాత నీళ్ళు పోసుకుంది. ఏకపాదుడు పగలూ రాత్రీ పాఠాలు చెప్పడం విని, సుజాత కడుపులోని కుమారుడు కడుపులోంచే ఆక్షేపించాడు తండ్రిని. పగలనీ లేదూ, రాత్రనీ లేదూ, ఇలా ఎల్లప్పుడూ చదివించడమేనా? నిద్రా అదీ లేక వల్లించి వల్లించి జడ్డి పట్టిపోతున్నారు శిష్యులు. ఏమిటి చదువుతున్నారో వాళ్ళకే తెలియకండా వుంది. ఏం చదువిది?' అన్నాడు. ఎక్కడలేని మంటా మండుకు వచ్చింది ఏకపాదుడికి. 'వేదాధ్యయనానికి వంకలు పలుకుతున్నావు. అంచేత, ఎనిమిది వంకలతో పుడతావు' అని శపించాడు కొడుకుని.

నవమాసాలూ నిండాయి సుజాతకి. నేడో రేపో ప్రసవించే సమయమైంది. బెంగగావుంది ఆమెకి. ఒకనాడు భర్తతో అంది; 'ఎంత వాళ్ళయినా పురుడు వస్తుందంటే ముందుగానే జాగ్రత్తపడతారు. నెయ్యి, నూనే, వడ్లూ సంగ్రహించి పెట్టుకుంటారు. మనకా, చేతిలో ఎర్రని ఏగానీ లేదు. అంచేత, ఏ ప్రయత్నం లేకందాపోయింది. నేనా రేపో నేడో' అన్నట్లు వున్నాను. ఏం దారి? ఈ పురిటిబాధ ఎలా గట్టెక్కుతుందో అని బెంగగా వుంది' అని.

భార్యమాటలు విని, ధనం సంపాదించడం కోసం బయలుదేరాడు ఏకపాదుడు. ఆ వెళ్ళడం మిథిలరాజు యజ్ఞం చేస్తున్నాడని విని, అక్కడికి వెళ్ళాడు. అక్కడ వరుణిడికొడుకు వందితో అతడికి శాస్త్ర వివాదం జరిగింది. ఆ వివాదంలో ఏకపాదుడు ఓడిపోయాడు. అలా వోడిపోయినపండితుల్ని నీళ్ళలో ముంచి బందీలుగా వుంచడం రివాజు అక్కడ. అలాగే ఏకపాదుడూ వోడిపోయి, నీళ్ళలో మునిగి అక్కడే బందిగా వుండిపోయాడు.

ఇక్కడ పురిటినొప్పులువచ్చాయి సుజాతకి. యుక్త సమయంలో ఆమెకి అష్టావక్రుడు ఎనిమిది వంకలుకలవాడు పుట్టాడు. అష్టావక్రుడు పుట్టినప్పుడే సుజాత తల్లి కుశికసుతకి శ్వేతకేతువు పుట్టాడు. మేనల్లుడూ మేనమామ ఇద్దరూ వొకే ఈడువాళ్ళయి, వొక్కదగ్గరే పెరిగారు. ఒక్క దగ్గరే పన్నెండేళ్ళూ శ్వేతకేతుతండ్రి ఉద్దాలకుడి దగ్గర వేదాలూ, వేదాంగాలూ క్షుణ్ణంగా

చదువుకున్నారు.

పుట్టిననాటినుండి కన్నతండ్రిని ఎరగడు అష్టావక్రడు. తాత ఉద్దాలకుణ్ణి తండ్రి అనుకునేవాడు. శ్వేతకేతువుని సోదరు డనుకునేవాడు. ఒకనాడు ఉద్దాలకుడి తొడమీద కూచుని వున్నాడు అష్టావక్రడు. చూసి మచ్చరించుకున్నాడు శ్వేతకేతువు. 'మానాన్న తొడమీద నువ్వెందుకు కూచున్నావు? వెళ్ళు. మీనాన్న తొడమీద కూచోరాదూ! అంటూ చెయ్యిపట్టుకుని కిందికి లాగేశాడు.

ఏడుస్తూ తల్లిదగ్గిరకి వచ్చాడు అష్టావక్రడు. 'మాఅయ్య ఎవరో, ఎక్కడ వున్నాడో చెప్పు' అంటూ మారాము పెట్టాడు. తల్లి వల్ల తండ్రివునికి తెలుసుకున్నాడు. వెంటనే మిథిలకి పయనమయ్యాడు. మేనల్లుడి వెంట శ్వేతకేతువూ బయలుదేరాడు. ఇలా మేనమామ, తానూ వెళ్ళి జనకుడి యజ్ఞశాల దగ్గర ప్రవేశించాడు అష్టావక్రడు.

కుర్రవాళ్ళని చూసి, లోపలికి వెళ్ళనియ్యలేదు ద్వారపాలకులు. మూగివాళ్ళూ, గుడ్డివాళ్ళూ, చెవిటివాళ్ళూ, స్త్రీలూ, బ్రాహ్మలూ - యావన్మందీ వెళుతూవున్న రాజద్వారం ఇది. బ్రాహ్మలం మేం. విద్వాంసులం. మమ్మల్ని అటకాయినారేమిటి? అంటూ పట్టుపట్టాడు అష్టావక్రడు. మీరు కుఱ్ఱవాళ్ళు. పన్నెండేళ్ళయినా దాటినట్టు లేదు. ఇది యజ్ఞసభ. వృద్ధలూ, మహావిద్వాంసులూ యజ్ఞాల్లో ఆరితేరినవాళ్ళూ తప్ప ఇతరు వెళ్ళడానికి వీలేదు" అన్నారు జవాన్ను.

'అదేమన్నమాట!' అంటూ అడ్డు తగిలాడు అష్టావక్రడు. వయస్సు ముదరడం, తల పండడం - ఈ మాత్రం జరిగితే మనిషి వృద్ధుడూ, పండితుడూ అయిపోయినట్టేనా? జ్ఞానం కదా ప్రధానం. జ్ఞానం కలవాడు బాలుడయినా వృద్ధుడే. వేదాలు బాగా చదివి, ఆచారవంతుడయినవాడు బాలుడయినా, అందరూ పూజించదగ్గవారే. పొగడదగ్గవారే. సందేహం లేదు. కుఱ్ఱవాళ్ళమని మమ్మల్ని అవమానించవద్దు. మీ రాజసభలో కొమ్ములు తిరిగి వున్నాడే వంది, అతడితో వాదించడానికే వచ్చాం మేం. మహారాజుతో మనవి చెయ్యి' అన్నాడు.

'సరే, ప్రయత్నించిచూస్తాము' అంటూ వెళ్ళి జనకుడితో చెప్పారు జవానులు. లోపల ప్రవేశపెట్టమన్నాడు రాజు. మేనమామతో మహాసభలో ప్రవేశించాడు అష్టావక్రడు. కుర్రవాళ్ళని చూసి ఎన్నో ప్రశ్నలు వేశాడు జనకుడు. అన్నిటికీ అన్ని సమాధానాలూ చెప్పాడు అష్టావక్రడు.

జనకుడు : ఆరు నాభులూ, పన్నెండు అంశలూ, ఇరవైనాలుగు పర్వాలూ మున్నూటా అరవయి రేకులూ - ఇది తెలుసుకున్నవాడు పండితుడు....

అష్టావక్రడు : ఆరు రుతువులూ నాభులు. పన్నెండు మాసాలూ అంశలు. ఇరవైనాలుగు పక్షాలూ పర్వాలు. మున్నూటా అరవయి దినాలూ రేకులు. ఈ కాలచక్రం నిన్ను కాపాడుతుంది.

జనకుడు : బడబలవలె కలుసుకుని ఏవి ఎవరివల్ల గర్భం ధరించి, ఎవణ్ణి కంటాయి?

అష్టావక్రడు : పూర్వ ఉత్తర అరణులు వాయువుతో కలుసుకుని కనిన అగ్నివల్ల బాధ నీ శత్రువుకయినా వుండకండా వుండాలి.

జనకుడు : నిద్రలో కళ్ళు మూయని వాళ్ళెవరు?

అష్టావక్రడు : చేపలు.

జనకుడు : జన్మించిన్నీ కదలంది ఏది?

అష్టావక్రడు : గుడ్డు.

జనకుడు : హృదయం లేంది ఏది?

అష్టావక్రడు : రాయి.

జనకుడు : వేగంవల్ల ఏది పెరుగుతుంది?

అష్టావక్రడు : ఏరు.

సంతోషించాడు జనకుడు. "నువ్వు దేవతవి కాని సమాన్యుడివి కావు. మండపానికి దయ చెయ్యి. ఇదిగో ఇతడే వంది' అని వందిని పరిచయం చేశాడు. వంది దిక్కు తిరిగాడు అష్టావక్రడు. అతణ్ణి ధిక్కరిస్తూ గంభీరంగా అన్నాడు : వందీ, పండితుల్ని వాదనలో వీగ గొడుతున్నావు. వాళ్ళని నీళ్ళలో ముంచేస్తున్నావు. ప్రళయాగ్నిలో సెలయేరు ఆర్చుకుపోతుంది. అలాగే నా ముందు నీ వాదన అడగారిపోతుంది' వెంటనే వాదనకి దిగాడు వంది.

వంది : అనేకవిధాల ప్రజ్వలిస్తాడు అగ్ని : ఒక్కడు అంతటినీ వెలిగిస్తాడు సూర్యుడు; ఒక్కడు వీరుడూ, నియంతాన్ను ఇంద్రుడు; ఒక్క డు పితృదేవతల ప్రభువు యముడు; ఒక్కడు.

అష్టావక్రడు : స్నేహితులు - ఇంద్రుడూ అగ్నీ; ఇద్దరు రథ చక్రాలు రెండు భార్యాభర్తలు ఇద్దరు.

వంది : కర్మవశంగా మనుష్యుల జన్మలు మూడు. వాజపేయం వహించిన వేదాలు మూడు. అధ్వర్యులు యజ్ఞంలో అనుష్ఠించే కాలాలు మూడు. లోకాలు మూడు. జ్యోతులు మూడు.

అష్టావక్రడు : బ్రాహ్మల ఆశ్రమాలు నాలుగు. యజ్ఞం నడిపేవాళ్ళు నలుగురు. దిక్కులు నాలుగు. వర్ణాలు నాలుగు. పశువుల కాళ్ళు నాలుగు.

వంది : అగ్నులు అయిదు. పంక్తి ఛందస్సు పాదులు అయిదు. యజ్ఞులు అయిదు. ఇంద్రియాలు అయిదు సిగలు అయిదు. లోకంలో విఖ్యాతమయిన నదాలు అయిదు.

అష్టావక్రడు : సంస్కారపూర్వకంగా అగ్నిస్థాపన చేసేటప్పుడు దానం ఇవ్వవలిసిన ఆవులు ఆరు. కాలచక్రంలో ఋతువులు ఆరు. మనస్సుతో కలిపి ఇంద్రియాలు ఆరు. కృత్తికలు ఆరు. వేదాల్లో సిద్ధిమైన యజ్ఞాలు ఆరు.

వంది : గ్రామ్యపశువులు ఏడు. అడివి పశువులు ఏడు. యజ్ఞం వహించిన ఛందస్సులు ఏడు. ఋషులసంఖ్య ఏడు. వీణకి తీగెలు ఏడు.

అష్టావక్రడు : వంద ముదతల సంఘలు ఎనిమిది. సింహాన్ని చంపేశరభమృగం కాళ్ళు ఎనిమిది. దేవతల్లో వసువుల సంఖ్య ఎనిమిది. యజ్ఞంలో యూపస్తంభం అంచులు ఎనిమిది.

వంది : పితృయజ్ఞాలు మంత్రాలు తొమ్మిది. సృష్టి విధానాలు తొమ్మిది. బృహతీఛందస్సు అక్షరాలు తొమ్మిది. నాశనంలేని సంఖ్య తొమ్మిది.

అష్టావక్రకుడు : దిక్కులు పది. వెయ్యిలో వందలు పది. గర్భిణీస్త్రీ గర్భం మోసే నెలలు పది.

వంది : యూపాలసంఖ్య పదకొండు. ప్రాణుల వికారాలు పదకొండు. దేవతల్లో రుద్రులసంఖ్య పదకొండు.

అష్టావక్రకుడు : సంవత్సరానికి నెలలు పన్నెండు. ఆదిత్యుల సంఖ్య పన్నెండు.

వంది : తిథుల్లో ప్రశస్తమైన తిథి త్రయోదశి - అంటే పదమూడు. భూలోకంలోద్వీపాలు పదమూడు --

అంతే చెప్పాడు వంది. శ్లోకం సగమే అయింది. మరి ముందుకి నడవలేదు. దాంతో చేతులు నులుపుకుంటూ నిలబడిపోయా దతడు. వెంటనే అందుకున్నాడు అష్టావక్రకుడు.

అతి ఛందస్సు మొదటి అక్షరాలు పదమూడు” అని.

వీగిపోయాడు వంది. సభసభంతా అష్టావక్రకుడి ప్రశంసతో గగ్గోలుమనిపోయింది. ఇలా జనకమహారాజు సభలో అంతమంది పండితుల ఎదటా వందిని వీగగొట్టాడు అష్టావక్రకుడు. అంతవరకూ వందితో వోడిపోయిన వాళ్ళందరినీ తన తండ్రి ఏకపాదుడితో సహా చెర విడిపించాడు. జనకుడిచేత సన్మాన సత్కారాలూ పొందాడు. తండ్రిని తీసుకుని మేనమామతో సహా ఆశ్రమానికి వచ్చేశాడు. ఇదీ అష్టావక్రకుడి కథ.

ఇదిగో ఇది సుమంగ. పుణ్యనది. ఇక్కడే భరతుడి రాజ్యాభిషేకం జరిగింది. పూర్వం ఈ నదినీళ్ళు ముట్టడంచేతనే దేవేంద్రుడికి లక్ష్మీ ప్రసన్న మయింది.

ఇది మైనాకకుక్షి. ఇక్కడ కొడుకులకోసం అదితి తపస్సు చేసింది.

ఇది రుషిదైవతమైన కనకశీలా పర్వతం. సనత్కుమారుడు సిద్ధి పొందిన స్థల మిది. ఇది ఉష్ణగంగ. ఇందులో స్నానం చేసినవాళ్ళు కృతార్థు లౌతారు.

ఇదిగో, ఇది రైభ్యముని ఆశ్రమం. ఇది భరద్వాజుడి ఆశ్రమం. ఇక్కడే భరద్వాజుడి కొడుకు యువక్రీతుడు విద్యాగర్వం చేత ప్రాణాలు వదిలిపెట్టాడు”

యవక్రీతుడి పేరు చెప్పగానే అతడి చరిత్ర చెప్పుమన్నాడు ధర్మరాజు. రోమశుడు చెప్పాడు.

యవక్రీతుడి కథ

రైభ్యుడూ, భరద్వాజుడూ ఇద్దరూ పరస్పరం స్నేహంగా వుండే వాళ్ళు. ఇద్దరూ కలిసి తపస్సు చేసుకుంటూనూ వుండేవాళ్ళు. రైభ్యుడికి అర్వావసువు, పరావసువు అని ఇద్దరు కుమార్తెలు. భరద్వాజుడి కుమారుడు యవక్రీతుడు. రైభ్యుడూ అతడి కుమార్తె అధ్యయనంలో అందె వేసినచేతులు. వాళ్ళ విద్య చూసి ప్రతీవాళ్ళూ గౌరవించేవాళ్ళు వాళ్ళని. అది చూసి కన్ను

కుట్టేది యవక్రీతుడికి. తపస్సుచేసి వాళ్ళని మించినట్టు వేదాలూ, శాస్త్రాలూ సాధించాలని నిశ్చయించుకున్నా దతడు. అగ్నిలో ధాయ్య - అంటే సామిదేనిరుక్కు సంధిస్తూ ఉగ్రమైన తపస్సు చేయడం ప్రారంభించాడు.

అతడి తపస్సు సహించలేకపోయాడు దేవేంద్రుడు. తిన్నగా యవక్రీతుడి దగ్గరికి వచ్చాడు. ‘ఎందుకని ఇలా తపస్సు చేస్తున్నావు’ అంటూ అతణ్ణి అడిగాడు. ‘చదవకండానే చదువులన్నీ రావాలి నాకు, వేదాలూ శాస్త్రాలూ వేటిలోనూ కొరత వుండకూడదు. అందుకనే తపస్సు చేస్తున్నాను’ అన్నాడు యవక్రీతుడు. ‘గురువులేని చదువు చదువేమిటి?’ అన్నాడు ఇంద్రుడు. ‘తపస్సువల్ల విద్య సంపాదించవచ్చు. సందేహం లేదు. కానైతే, పరమార్థ మేమీ వుండదు. ఎంత సాధువయినవాడి కయినా అలాంటి విద్యవల్ల మదమూ మచ్చరమూ మాత్రం అధికమవుతాయి. అంచేత చదవకండా విద్య రావాలని తపస్సు చెయ్యడం తగనిపని. విడిచిపెట్టు’ అని చెప్పి వెళ్ళాడు.

ఇంద్రు దేమో చెప్పాడు కాని వినిపించుకోలేదు యవక్రీతుడు. ఎప్పటిలాగే తపస్సు మొదలుపెట్టాడు. దానికి మరింతా ఇదయాడు దేవేంద్రుడు. ఒక ముసీలి బ్రాహ్మడివేషంలో మళ్ళీ వచ్చాడు. ఉత్తి ఎముకలగూడుమాత్రంగా వుంది శరీరం. ఊదేస్తే పడిపోయినట్టున్నాడు. అలా వచ్చి పిడికెదేసి ఇసక పోసి నదీప్రవాహానికి అడ్డు గట్టు పోయడం మొదలు పెట్టాడు. అది చూశాడు యవక్రీతుడు. ‘ఏమిటి తాతా! ఈ వెర్రి’ అంటూ నవ్వాడు. ‘మూడుకాళ్ళ ముసీలి పండువి. శరీరంలో పూతికపుల్లంత సత్తువ లేదు. అసాధ్యమైన పనికి యత్నిస్తున్నావు? ఏమనాలి నిన్ను? ఎప్పటికి ముగుస్తుందిది?’ అన్నాడు.

‘నీలాంటి వెర్రి నాదిన్నా’ అంటూ నిజరూపంతో నిలబడ్డాడు దేవేంద్రుడు. ‘నువ్వెలా అసాధ్యమైన దానికి యత్నిస్తున్నావో, నేనూ అలాగే చేస్తున్నాను. విన్నావా, లాభం లేదు. ఇంతతో అయినా ఈ తపస్సు కట్టిపెట్టు’ అని మళ్ళీ మందలించాడు. ఎన్నో విధాల బోధించాడు.

అయినా వినుకోలేదు యవక్రీతుడు. నాకోర్కితీర్చి మరీ వెళ్ళమని భీష్మించి కూచున్నాడు. చివరికి యవక్రీతుడు కోరిన వరమిచ్చి వెళ్ళాడు దేవేంద్రుడు. చదవకండానే చదువులన్నీ వచ్చేశాయి యవక్రీతుడికి. తక్షణం తండ్రి దగ్గరికి వెళ్ళి చెప్పాడు : ‘అన్ని చదువులూ నాకు అవగతమైనాయి. రైభ్యుణ్ణి, అతడి కొడుకుల్నీ ఇహ గీటుకే తీసుకురాను’ అన్నాడు గర్వంగా.

కొడుకుమాటలికి బాధపడ్డాడు భరద్వాజుడు. గర్వం కూడదని బోధించాడు. వేదంనించి కథలూ అవీ ప్రమాణం చూపాడు.

వెనకటికి బాలధి అని వొకముని వుండేవాడు. పుత్రశోకంతో ఎంతో అంత తపస్సుచేశా దతడు. దేవతల దయవల్ల చివరికి చిరంజీవి అయిన మేధావి అని వొక కుమారుణ్ణి కన్నాడు. ఆయుర్దాయముంది కదా అని మహా మిడిసిపదేవాడు మేధావి. రుషి అన్నవాణ్ణి ఎవణ్ణి లక్ష్మపెట్టేవాడు కాదు. ఒకనాడు ధనుషాక్షుడు అనే రుషిని అడ్డమాని మాటలూ అన్నాడు.

అరికాలిమంట నెత్తికెక్కింది ధనుషాక్షుడికి. అతడు కళ్ళెర్ర చేసేసరికి చచ్చిపూరుకున్నాడు మేధావి. విన్నావూ, గర్వమంత చెడ్డది మరొకటిలేదు. ఎంతటివాణ్ణయినా నాశనంచేస్తుందది. గర్వం లేనివాడే గొప్పవాడు. అంచేత అబ్బాయి, నువ్వు గర్వం వొదిలిపెట్టు. కోపానికి తావివ్వకు. రైభ్యుడి కొడుకులు శాంతమూర్తులు. వాళ్ళతో మచ్చరం పెట్టుకోకు' అని ఎన్నో బుద్ధులు చెప్పాడు.

'సరే' అన్నాడు యవక్రీతుడు. 'మీ రొకటి రైభ్యు దొకటి కాదు నాకు. మీరు చెప్పినట్టే నడచుకుంటాను' అన్నాడు. కానైతే, తనకి ఇంత వచ్చునని ప్రకటించవలెననే వుండే దతడికి అందుకని, మునులు సభలికీ వాటికీ వెళ్ళి తన పాండిత్యం ప్రదర్శిస్తూ వుండేవాడు.

ఒకనాడు, వుండబట్టలేక రైభ్యుకి ఆశ్రమందిక్కు బయల్దేరా దతడు. ఆశ్రమంముందు వసంతకాలంలోని పూలమొక్కలతోనూ పళ్ళచెట్లతోనూ అందంగా వుంది తోట. చిలకలు కిలకిల మంటున్నాయి. తుమ్మెదలు పాడుతున్నాయి. కోయిలలు కూస్తున్నాయి. అతోటలో పరావసుడిభార్య కృష్ణ తిరుగుతోంది. చూశాడు యవక్రీతుడు. చూసినకొద్దీ కామవికారం రేగిందతడికి. ఆగలేకపోయాడు. మెల్లిగా ఆమెదగ్గరికి వెళ్ళాడు. మనస్సులో మాట చెప్పనూ చెప్పేవాడు, సాహసించి.

భయపడింది కృష్ణ కాదంటే శాపం పెడతాడేమో! ఒప్పుకున్నట్టే నటించింది. మెల్లిగా తప్పించుకు వెళ్ళి మామ రైభ్యుడితో అంత చెప్పేసింది. కోపంతో బుసకొడుతున్నట్టు వుందామె. కన్నీళ్ళతో మెళ్ళోని రుద్రాక్ష పేరు తడిసిపోతూనూ వుంది.

హోమాగ్నిశిఖలాగా చద్రున లేచాడు రైభ్యముని. పళ్ళు కొరుకుతూ తన తలనుండి వొక జడ పెరికాడు. అగ్నిలో వేల్చాడు. హోమగుండంలోంచి, కృష్ణకంటే అందమయిన అమ్మాయి కృత్తి పుట్టుకు వచ్చింది. మరో జడ పీకాడు ముని. మళ్ళీ అగ్నిలో వేల్చాడు. వికృతమయిన కోరలతోనూ వాటితోనూ శూలంపట్టుకుని వొక రాక్షసుడు పుట్టాడు. ఇద్దరూ చేతులు జోడించారు. 'ఏమిటి సెలవు?' అంటూ అడిగారు. అవినీతి పరుడయిన యవక్రీతుణ్ణి హతవార్చుండి' అన్నాడు ముని.

ముందుగా కృత్తి వెళ్ళింది. కామవికారంతో కళవిళపడుతూన్న యవక్రీతుడి కమండలం లంకించుకుంది. కమండలం పోవడంతోటే అపవిత్రు డయిపోయాడు యవక్రీతుడు. తపశ్శక్తి తగ్గిపోయింది. దాంతో, అతణ్ణి వెంట తరిమాడు రాక్షసుడు. అదలెత్తి పరుగెత్తాడు యవక్రీతుడు. చెరువుల్లోనూ నదుల్లోనూ చొరబడ్డాడు. అతడు అడుగు పెట్టడంతోనే అడుగంటిపోయాయి వాటిల్లో నీళ్ళు. చేసేది లేక తండ్రి అగ్నిహోత్రంలో వురికాడు. అవీ ఆరిపోయాయి. మరి తావులేకపోయిందతడికి చిక్కిపోయాడు రాక్షసుడికి. శూలంతో వొక్కపోటు పొడిచాడు రాక్షసుడు. అరుస్తూ ప్రాణం వొదిలేశాడు యవక్రీతుడు.

తిరిగి రైభ్యుడి దగ్గరికి వచ్చి నివేదించాడు రాక్షసుడు. కృత్తి నిచ్చి అతడికి పెళ్ళిచేశాడు రైభ్యుడు.

కొంతసేపయ్యాక అడివినుండి ఆశ్రమానికి వచ్చాడు భరద్వాజుడు. ప్రతీదినం స్వాగతమిచ్చే అగ్నిహోత్రాలు ఆరిపోయి వున్నాయి. తెల్లపోయా దతడు. ఆశ్రమం కాపలావున్న శూద్రుడివల్ల అంతా విన్నాడు. చచ్చిపడివున్న కొడుకునీ చూశాడు. గుండె చెక్కలయిన ట్టయింది దుఃఖం. 'అయ్యో, చెవులో గూడుకట్టుకు పోరాను. రైభ్యుడు కోపిష్టి. అతడి ఆశ్రమానికి వెళ్ళవద్దన్నాను. నామాటలు నచ్చలేదు నీకు! గర్వం గర్వమే కబళించింది నిన్ను' అంటూ ఎంతో మొత్తుకున్నాడు. ఏడ్చాడు. ఏడుస్తూనే చితి పేర్చాడు. కొడుకుశవం చితిమీద పెట్టాడు. అగ్ని రగిలించాడు. మందుతోంది చితి. భరించలేక పోయాడు భరద్వాజుడు. చితిమీద పడి తానూ ప్రాణాలు వొదిలేశాడు.

యవక్రీతుడి పని అలా అంతమైపోయింది. అంతలో బృహద్యుమ్నుడని వొకరాజు సత్రయాగం తలపెట్టి అర్వావసుణ్ణి, పరావసుణ్ణి రుత్తిజులుగా పిలిచాడు. తండ్రి రైభ్యుడి అనుమతి తీసుకుని, అన్న దమ్ములు ఇద్దరూ బృహద్యుమ్నుడి యజ్ఞానికి అధ్వర్యం వహించారు.

ఒకనాడు వేకువజాముని పరావసుడు తన ఆశ్రమానికి వస్తున్నాడు. చీకటిగావుంది దారి. ఎదురుగుండా ఏదో వస్తున్నట్లు చప్పుడయింది. తిన్నగా అది తన దిక్కే వస్తోంది. ఏమిటది? - ఏదో మృగమే అనుకున్నాడు పరావసుడు. కళ్ళు మూసుకుని కత్తితో వొక్క వేటు వేశాడు. తీరా చూస్తే అది మృగం కాదు మనిషి. తన తండ్రి రైభ్యుడు. దెబ్బతో ప్రాణం పోయింది. కింద పడిపోయాడు.

ఎంతో దుఃఖించాడు పరావసుడు. ప్రేతకార్యం ముగించి, బృహద్యుమ్నుడి సత్రయాగానికి వెళ్ళాడు. 'తండ్రిని చంపుకున్న పాపాత్ముణ్ణి' అంటూ అన్న అర్వావసుడితో చెప్పి ఏడ్చాడు. 'అన్నయ్యా, అయిందేదో అయిపోయింది. బ్రహ్మహత్యాపాతకం వొదిలించుకోవాలి ఇప్పుడు. యజ్ఞకార్యం వొక్కడివీ నువ్వు నిర్వహించలేవు. నేనయితే పరవాలేదు. ఒక్కణ్ణి చెయ్యగలుగుతాను. నేను యజ్ఞంలో వుంటాను. నువ్వు నా కోసం బ్రహ్మహత్యావ్రతం చేసిరా! అన్నాడు.

తమ్ముడిమాటకి సమ్మతించాడు ఆర్వావసుడు. ఆశ్రమానికి వెళ్ళి బ్రహ్మహత్యావ్రతం మొదలుపెట్టాడు. పరావసుడు వొక్కడే సత్రయాగం నడుపుతూ వుండేవాడు. బ్రహ్మహత్యకి ప్రాయశ్చిత్తాలూ అవీ ముగించి, యథా ప్రకారం సత్రయాగానికి వచ్చాడు ఆర్వావసుడు. ఇంతలో అన్నగారికి ఉద్వాసం చెప్పాలన్న దుర్బుద్ధి పుట్టింది పరావసుడికి. 'మా అన్న యజ్ఞానికి పనిరికాడు' అని బృహద్యుమ్నుడితో చెప్పాడు. యజ్ఞమంటే మహాపవిత్రమయిన కార్యం. బ్రహ్మహత్య చేశాడు మా అన్న. దానికి ప్రాయశ్చిత్తంకోసమే ఆశ్రమానికి వెళ్ళాడు. దీనికి పనికి రా దిక్' అన్నాడు.

దాంతో యజ్ఞశాలకి వస్తోన్న అర్వావసుణ్ణి రాకండా సేవకుల చేత అటకాయించాడు బృహద్యుమ్నుడు. "నేను కాదు రాజా, బ్రహ్మహత్య చేసినవాడు మా తమ్ముడే. వాడికోసమే నే ప్రాయశ్చిత్త వ్రతాలు చేశాను. పాపం వొదిలించుకుని వస్తున్నాను' అన్నాడు అర్వావసుడు.

ఆశ్రమవార్తలు

అర్వాసుదే సత్యం చెప్పాడు. అతడి ధర్మబుద్ధికి దేవతలు సంతోషించారు. 'తమ్ముడి పాపం పోగొట్టడానికని వ్రాయబ్బితవ్రతాలు చేశావే నువ్వు. నీ ధర్మబుద్ధికి సంతోషంగా వుంది మాకు. ఏం కావాలో కోరుకో, నీ ఇష్టం వచ్చింది చేసిపెడతాం' అన్నారు. మాతండ్రినీ భరద్వాజుణ్ణి, యవక్రీతుణ్ణి బతికించండి. మా తమ్ముడికి పితృహత్యాదోషం లేకందా చెయ్యండి. అంతే చాలు' అన్నాడు అర్వాసుడు. 'తథాస్తు' అన్నారు దేవతలు.

రైభ్యూదూ, భరద్వాజుదూ, యవక్రీతుదూ బతికి, యజ్ఞం దగ్గరికే వచ్చారు. జరిగినదంతా తెలుసుకున్నారు. 'అయితే వేదాలూ, శాస్త్రాలూ అన్నీ వచ్చు నాకు. ఎన్నో వ్రతాలూ అవీ కూడా చేశాను. కాని, రైభ్యూడిదగ్గర వీగిపోయాను. నాకంటే అతడికి అంత అధిక్యం ఎలా వచ్చిందో తెలియడం లేదు. ఏమిటిది?' అంటూ దేవతల్ని అడిగాడు యవక్రీతుడు.

'నిజమే, ఎన్నో విద్యలు వచ్చు నీకు. కానైతే. గురుశుశ్రూష లేదు. కష్టపడి గురువుని సేవింపి నేర్చుకున్న విద్య సమయానికి స్ఫురిస్తుంది. మరోలాగ నేర్చుకున్నది ఏదీ అలా ఫలవంతం కాదు. గురుశుశ్రూష లేదు నీకు. నీ విద్య నిర్విర్యమైంది. గురువుని సంతోషపరిచి నేర్చిననాడు కనక రైభ్యూడు బ్రహ్మజ్ఞాని. గురుసేవే అతణ్ణి అంత శక్తిమంతుణ్ణి చేసింది' అని చెప్పి అంతర్ధాన మయారు దేవతలు.

ఇదే యవక్రీతుడి ఆశ్రమం. ఇక్కడ నివాసం చేసినవాళ్ళకి పాపాలు అంటవు.

ఇది కాలశైలం. ఇదిగో ఇది ఏడు పాయలయిన గంగ. మానవమాత్రుల కళ్ళకి కనపడ దిది.

ఇది మందర పర్వతం. ఇక్కడ రకరకాల ఆయుధాల్లో ఆరి తేరిన ఎనబై ఎనిమిది వేల మంది గంధర్వులూ, కిన్నరులూ కింపురుషులూ, దేవతలూ దేవేంద్రుణ్ణి కొలిచి వెళతారు. కైలాసపర్వతం ఆరుయోజనా లుంది. అక్కడే వుంటాడు కుబేరుడు.

రోమశుడు చెప్పిన ప్రతీవిషయం సావధానంగా వింటూ, ప్రతీతీర్థం దర్శిస్తూ ఇంతవరకూ ఏ లోపమూ లేకుండా వచ్చారు పాండవులు. అక్కడినుండి మాత్రం భయంకరంగా వుంది మార్గం. అప్పుడు భీముణ్ణి చూసి 'తమ్ముడూ, అడుగు పెట్టడానికే అసాధ్యంగా వుంది దారి. వెళ్ళడం కష్టం. మనమాటకేం. అసలే నడవలేదు ద్రౌపది. మనరథాలతో ఇంద్రసేనుడూ మొదలైన వాళ్ళూ ధౌమ్యుడూ, తక్కిన బ్రాహ్మలూ, సహదేవుడూ నువ్వు ద్రౌపదిని తీసుకుని వెనక్కి వెళ్ళిపోండి. నేనూ, నకులుడూ రోమశుడితో కలిసి మీదికి వెళ్ళి వస్తాం. మేం వచ్చేవరకూ ద్రౌపది భద్రం' అన్నాడు ధర్మరాజు.

(సశేషము)

అనుభూతి లేని జ్ఞానము ఎండమావులు వంటిది. - శ్రీ సత్యానందమహర్షి

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

2015 జనవరి 7వ తేదీన కరీంనగర్ పట్టణము వైశ్యసత్రమునందు పూజ్య శ్రీయోగేశ్వరానంద స్వాములవారి ఆధ్వర్యవమున గీతాయజ్ఞము కలశస్థాపనలు జరిగినవి. మహాత్ముల మహాసభ జరిగినది. పూజ్య శ్రీహరితీర్థస్వాములవారు మహాసభకు అధ్యక్షత వహించి తమ ప్రసంగమును అనుగ్రహించినారు.

2015 జనవరి 9,10,11 తేదీలలో అఖిలాంధ్ర సాధుపరిషత్ మహాసభలు హైదరాబాద్ కూకట్‌పల్లి లో అత్యంతవైభవముగ జరిగినవి. శ్రీసత్యానందాశ్రమ పరిష్క పీఠాధిపతులు పూజ్యపాద శ్రీశ్రీశ్రీ బ్రహ్మానందతీర్థస్వాములవారు చిత్రపట ఆవిష్కరణగావించినారు. పుష్పగిరిపీఠాధిపతులు జగద్గురువులు దీపప్రజ్వలనముగావించినారు. మహా సభలను ప్రారంభించినారు. తమ దివ్యప్రసంగమును అందించినారు.

ఇందూరు సాధు పరిషత్ మహాసభలు 2015 జనవరి 17,18,19 తేదీలలో నిజామాబాద్ పూలాంగ్ టి.టి.డి ఆవరణమునందు మహావైభవముగ జరిగినవి. శ్రీసత్యానందాశ్రమ పరిష్క పీఠాధిపతులు పూజ్యపాద శ్రీశ్రీశ్రీ బ్రహ్మానందతీర్థస్వాములవారు దీపప్రజ్వలనము గావించి మహాసభలను ప్రారంభించినారు. అనుగ్రహభాషణము గావించినారు.

18వ తేది ఉదయం ఇందూరు సాధుపరిషత్ మహాసభకు పూజ్యపాద శ్రీశ్రీశ్రీ శ్రీహరితీర్థస్వాములవారు అధ్యక్షత వహించినారు. తమ ప్రసంగమును అనుగ్రహించినారు.

22, 23వ తేదీలలో కరీంనగర్ శ్రీహనుమాన్ మందిర శ్రీ పరంధామాశ్రమ సంస్థాపకులు శ్రీపరబ్రహ్మానంద గిరిస్వాములవారి షష్టిపూర్తిమహోత్సవము జరిగినది. ఈ సందర్భముగ రుద్రయాగము, శ్రీయాగము, హనుమాన్ యాగము ఏర్పాటుగావించినారు. మహాత్ముల ప్రసంగములు జరిగినవి. శ్రీసత్యానందాశ్రమము తరపున శ్రీ శ్రీహరితీర్థ స్వాములవారు శ్రీపరబ్రహ్మానందగిరిస్వాములవారిని శాలువ పుష్పమాలతో సమ్మానించినారు. తమ అనుగ్రహ భాషణమును గావించినారు.

23,24 తేదీలలో నిజామాబాద్ జిల్లా పిప్రి యోగేశ్వరాశ్రమ 35వ వార్షికోత్సవములు శ్రీయోగేశ్వరానంద స్వామివారి అధ్యక్షతన జరిగినవి. సత్యంగ సమావేశములలో ఒక పూట 24వ తేది ఉదయం మహాసభకు శ్రీహరితీర్థస్వాములవారు అధ్యక్షతవహించి తమ ప్రసంగమును అనుగ్రహించినారు.



ఓం నమో భగవతే శ్రీసత్యానందాయ

సద్గురు భగవాన్
శ్రీసత్యానందమహర్షులవారి
104వ జయంతి మహోత్సవము
2015 ఫిబ్రవరి 17వ తేది మంగళవారము

సద్గురు భగవాన్ శ్రీసత్యానందమహర్షులవారి 104వ జయంతి మహోత్సవము మార్చి 17వ తేదీ మహాశివరాత్రి పర్వదినమున శ్రీసత్యానందాశ్రమములో పూజ్య శ్రీ బ్రహ్మానంద తీర్థస్వాములవారి అధ్యక్షతన మహాన్యాసపూర్వక రుద్రాభిషేకము, అర్చనలు భక్తిశ్రద్ధలతో జరుపబడును. మహాత్ముల, పండితుల ఉపన్యాసములు, మహాప్రసాద వితరణము జరుగును. శిష్యులు, భక్తులు సర్వులు పాల్గొని విజయ వంతము చేయగలరు. దూరప్రాంతముల భక్తులు రాలేనివారు తమ గోత్రనామములతో అర్చనలు చేయించదలచువారు రూ. 216/- పంపినచో పూజలు చేయించి ప్రసాదము పంపబడును.

మనియార్డరు పంపవలసిన చిరునామా :

కార్యదర్శి, శ్రీసత్యానందాశ్రమము, ఇనమడుగు - 524137, నెల్లూరు జిల్లా

శ్రీవిశ్వమీమాంస శాశ్వత చందా

1. శ్రీ జక్కని బలరాం గారు	ముంబయి	1116/-
2. శ్రీవెంకటాద్రి వి. నర్మద గారు	ముంబయి	1116/-
3. శ్రీ కె. రమేష్ గారు	అదిలాబాద్	1116/-
4. చిలువేరి రాధ గారు	కోరుట్ల	2000/-
5. శ్రీ భవళ సన్యాసిరావుగారు	విజయనగరము	1116/-
6. శ్రీ ఏలేటి నరేష్ గారు	పడగల్, నిజామాబాద్ జిల్లా	1116/-
7. శ్రీ ఏలే నరహరి గారు		500/-

శ్రీ సత్యానందశ్రుమ శాశ్వత భిక్షానిధి



కరీంనగర్ జిల్లా చామనపల్లి వాస్తవ్యులు శ్రీమహర్షులవారి యందు అనన్య భక్తి ప్రపత్తులుగల శ్రీబూర్ల వైకుంఠం శ్రీమతిశశికల దంపతులు వారి తలిదండ్రులు కీ॥శే॥ బూదప్ప చంద్రయ్యల జ్ఞాపకార్థం ప్రతినంపత్నరము అగష్టు 1వ తేదీన శ్రీసత్యానందాశ్రమవాసులకు శాశ్వత భిక్షా నిమిత్తం 15000/- పదియైదువేల రూపాయలు సమర్పించినారు. సద్గురుదేవులు శ్రీతారకేశ్వరస్వామివారు సమస్త పరివారమును అనుగ్రహింతురుగాక!



విశాఖపట్టణవాస్తవ్యులు శ్రీమహర్షుల వారియందు అనన్య భక్తి ప్రపత్తులుగల శ్రీమతి సూర్యకాంతం గారి జ్ఞాపకార్థం ప్రతినంపత్నరము అక్టోబరు 19 తేది శ్రీసత్యానందాశ్రమవాసులకు శాశ్వతభిక్షా నిమిత్తము వారికుటుంబసభ్యులు 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష(భోజనము)విర్పాటు చేయబడును.

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137